
Poile suvater Dhonia Devak din'vastam hem 
pustok tumchea hatant dovrunk mhaka urba ani boll 
dilem mhonn. Mhoji nokri ani her kam" korchem korun 
Konknni sorospotichi seva korunk mhaka Triek 
Devachich mhoima favo zalea. Konknni bhaxen mhaka 
ghoddoyla ani voir kaddla. Argam Tuka Dhonia! 

Fattlem voros bhor Raichea ganvant 
soglleanchea tonddar ek gozal choltali ti mhollear 
amcho Padr Vigar Fr. Cipriano da Silva Raichean bodli 
zata. Khoim bodli zata ti konnakuch khobor nasli. 
Ghoddie taka legit khobor nasum-ye. Ami tache kodde 
itlepavtti somporkant yetale, zanna zalolo zalear kedham 
tori sangtolo aslo. Punn to Cuncolim vo Navelim veta 
ani thoincho Padr Vigar Raia yeta oxich gozal choltali. 

2011 vorsachea Junache poiler tannem dusre 
igorjecho tabo gheunk zai hem-i khobor asli. Apnnak 
sat vorsam Raia ganvant zaleant mhonntoch hem aplem 
nimannem gonvllik voros mhonn tannench zaite pavtti 
uloun dakhoylolem. Raikaranchea monant ek vegllich 
uchambollay asli. Fattlim 7 vorsam to amche igorjent 
vavurlo ani Raichi Povitr Sobha ghottmutt keli. Ek 
vegllem vollonn dilem. Lokam modem zagrutay nirmann 
keli. Devachem Utor zagoylem ani khelloylem. Retiram 
korun lokancho bhavarth vaddoylo. Redemporist 

padrink amchea ganvant haddun misanvantlean 
Jezuchea rogtachi govaiki dili. Oxa eka jextt dhormik 
voddila sangatak hanv sondexkar koso tachea sangata 
vavutalom mhonntoch ami sangatim itlim vorsam 
mellun asle. Hea mukhar amchi ixttagot urtoli? Zap 
naslolo mhozo prosn. 

Paskanche rat-zagronnachea Misant fadaranuch 
amchem mon nivoll kelem. Mis zalea uprant tannem 
sobhe mazar jahir kelem apnnali bodli Calangute zalea 
mhonn. Hajir asloleamni mona-kallzant chidd’ddun 
aslolo svas soddlo. Fadar itlea pois veta? Mhojea 
monant vegllech vichar ghunvunk lagle. Sat vorsam 
amche modem vavurlea uprant to itlea pois veta zalear 
ami portun kednam mellot kai? Hea vicharan ti urloli 
rat khorench zagronnachi rat zali. Fantear mhojea 
vicharank dixa mell’li ani mhojea monant ek sondex 
yeunk laglo. 

Sat vorsam adim Fr. Ciprianak amche firgojent 
bhitor kaddunk ani Fr. Ventura Lourence-ak 
Moddganvche Holy Spirit firgojent vochunk nirop 
diunk ek lhan-so suvallo ghoddoun haddlolo ani tea 
suvalleachem sutr-sonchalon korunk Raikaramni mhaka 
sond diloli. Hanv fadarak vollkhonaslom. Tache vixim 
zor kitem-i sangunk poddlem zalear ghuspotolom hi 
bhirant asli. Punn mhojea onnbhovantlean hanvem bore 
bhaxen sutr-sonchalon kelem. Karyavoll polloun fadar 
khuxal zalo. Ti amchi poili vollokh. Teach disa mhaka 
fadaran suchoylem karyavoll zalea tacho ek vako korun 


di mhonn. Mhaka poilim tache vichar khobor nasle. 
Punn boroun ditoch ek dis koll’lem fadar firgoz-potr 
suru korta mhonn. Hanv kallzan thavn khuxal zalom. 
Kiteak mhaka borounk anik ek sadon mell’lolem. Sat 
vorsam adim Konknnintlean borovpachi aiz asloli 
suddsudday nasli. Itlim nemallim naslim. 

Khondd poddonastanam fattlim sat vorsam 
Raia Firgojecho Avaz hem firgoz-potr mhoineachea 
mhoineak Raikaranchi seva korta ani hachem sogllem 
xroy Fr. Ciprianak veta. Teach borabor mhaka 
obhiman bhogta tantunt borovp korunk tannem mhaka 
sond dili ani mhojem nanv Raichea protek ghorabeant 
pavoylem mhonn. Mhaka zaitim Raikaram porxim 
vollkhonant punn mhojea nanvan sogllim vollkhotat 
oxem hanv dhortam. Kiteak zaite pavtti mhaka 
ghoddlam, khoinsorui melltat tednam vollokh kortanam 
hanv Avazacher boroytam to mhonnlem mhonntoch 
rokddich vollokh zata. Ghoddie hech urben hanv 
Konknnichea mollar porzollunk laglom. 

Fr. Ciprianan mhaka Raichea ganvant vhodd 
kela. Mhojim ‘Kurponno’ ani ‘Turo’ him don 
pustokam uzvaddaunk to sakxi asa. Tumi zannant 
“Turo' pustokant tannem mhoje vixim don utram 
boroyleant ani tea pustokak Thomas Stephens Konknni 
Kendracho mhaka puroskar favo zala. To puroskar 
mhoje borabor fadarakui favo zala oxem hanv 
man’tam. Tor oxa mhojea ixtta bhaxen, bapay bhaxen, 
margdorxoka bhaxen mhoje fattlean aslolea fadara 


khatir hanvem kitem tori korunkuch zai ho mhojeant 
ailolo sondex viskottaytastanam mhojem ek pustokuch 
taka orponn korunk monant ailem. Dekhun hea 
pustokant her kodden uzvaddaylolea kanniam sangatak 
fadaran sompadit korun Raia Firgojecho Avaz hea 
firgoz-potracher uzvaddayloleo kannio ektthaim korun 
sahityacho ek jhelo toyar korun fadarachea golleant 
ghalunk yevjilem. Heo soglleo kannio koslea na koslea 
vicharancher zaum sanglole gozalincher adarit asat. 
Mhonn tachem nanv AVAZ-DHON dovorlam. Avaz 
mhollear Raia Firgojecho Avaz ani dhon mhollear 
tantuntli girestkay. 

Don vorsam adim hanv Muscat, Oman gelolom 
tednam eka borea mon’xachi mhoje kodde vollokh zali. 
Tachem nanv Edwin Baretto. To ganvan Old Market, 
Moddganvcho punn MOE, Seeb, Omanak nokri korta. 
Fokot chear disanche bhettek hanv Muscat-ak gelolom. 
Thoim tannem mhoji khub seva keli. Tea adim vollokh 
legit nasli. To viman'tollar mhaka vhorunk ailo ani 
portotana pavounk legit ailo. Uprant amchi vollokh e- 
mail-a vorvim tigun urli. 

Sonvsarantleo boreo boreo ghoddnneo to 
mhaka e-mail korta. Tea e-mail-am vorvim mhojem 
mon borench uzvaddlam ani tatuntlea akorxit vixoyam 
voilean hanvem kitleoch kannio ghoddleat. Tantuntlea 
kaim kanniancho hea pustokant hanvem aspav kela. 
Hea khatir hanv Bab Edwin Baretto-k kallzan thavn 
Dev borem korum mhonntam. 

Hem pustok tumche meren pavounk mhaka 
orthik adar dilolea khatir Dalgado Konknni Akademiche 
hanv kallza-monantlean upkar man'tam. Teach borabor 
pustokacher nodor marpi Bab Menino Almeida, kovor 
korunk adar korpi Bab Willy Goes ani sogllea Raikarank 
kallzan thavn din'vastam ani mhojem borovp tumi 
sodanch vachtolim ani mhaka anikui pustokam 
chhapunk urba ditolim mhonn ravtam. 

Fr. Ciprianak hanvem hem pustok orponn kelam. 
Tachea jivitant Devachem Utor odik khellunk ani to 
Zoim zoim veta thoim Povitr Sobha jivall korunk taka 
bori bholaiki ani lamb jivit anvddetam. Toxench tachem 
jivit dud ani mhonva sarkem zaunk prarthon kortam. 

Bannavleche dorya veller kaim nustekar aplim 
zallam nitoll kortale. Tantuntlo Manuel aplea bhurgeam 
sangata hansun khellun zall kovolltalo. Thoim laginch 
Manuelachi ghorkarn ek nusteacho panttlo gheun asli. 
Panttleant zaitem nustem aslem ani tem vikpa khatir ti 
giraik polloytali. Okosmat ek videxi poryottok tiche 
mukhar yeun ubo zalo. 

“Kitle poixe hea nusteache?” Poryottokan 
vicharlem. 

“Sogllem ghetolo?” Tika ojap dislem ani eke 
vatten khuxalkay bhogli. Hem sogllem gelem zalear 
anik chodd vell veller ravunk poddchem na hem yevzun. 

“Sogliem nhoi, thoddem zai. Kitleank ditoli?” 

“Kembor rupya?” 

“Ok, ok.” Tannem zembor rupyanchi ek nott 
kaddun tichea hatant dili ani ti nustem plasttikache 
potient ghalunk lagli. 

“Tumkam khorench xabaski favta. Kitlem 
nustem dhorun tumi amkam khavoytat. Ani tumi jem 
zallamni nustem dhortat tem ekdom’ ruchik asta. Oxem 
nustem dhorunk tumkam kitlo vell lagta?” Tea 
poryottokan vicharlem. 

“Tem mhojea ghorkarak vichar. Manuel, matso 
hanga yo. Ho polloy kitem vicharta to.” Nusteachi 
poti poryottokachea hatant di-it tinnem Manuelak apoun 
haddlo. 

“Kitem zalam?” Manuelan vicharlem. 

“Tumi doryachea pottant vochun hem nustem 
haddtat ani amche jibechi ruch bhagoytat. Disak kitlo 
vell tumi nustem martat?” Poryottokan utsuktayen 
vicharlem. 

“Chodd vell nhoi. Ami thoddo vell doryant vetat 
ani nustem martat. Jitlem amche familik zai titlench 
nustem dhorunk amchi mokh asta. Punn kednam 
kednam chodd mellta. Tem magir oxe konn yetat 
tankam viktat.” Manuelan zap dili. 

“Thoddo vell kiteak? Chodd vell doryant ravun 
tumchean chodd nustem kiteak dhorunk zaina?” To 
taka hains dakhounk laglo. 

“Titlo vell doryant ibaddunk amkam sonvoy na.” 
Re Y ap NET 

“Magir urlolea vellar tumi kitem kortat tor?” 

“Ami? Ami sokallim utthun doryant vetat. 
Nustem martat. Magir amchem zall bi nivoll korun 
amchea ghora kodde yeun pez jevtat. Matso visov 
gheta mhollear bhurgim iskolantlean yetat. Tanche 
borabor ami khelltat ani oxe toren ami sogllem kuttumb 
mogan ani sangatan hansun khellun vell pasar kortat. 
Kednam-i vaddea voilea ixttam sangata mouza martat, 
il’lem-xem ghetat ani gitar vazoytat. Amchem jivit ami 
purnnponnim jiyetat.” Manuelan aplem jivituch tache 
mukhar dovorlem. 

“Tuka disona tumi vell ibaddtat mhonn?” 

“Ami koso vell ibaddtat?” Manuelan prosn kelo. 

“Aichea dhanvpollichea sonvsarant he toren 
jiyevop khoim tori chukta oxem dista. Protek monis 
chodd ani chodd girest zaunk sodta, asa tache poros 
chodd mellounk sodta. Suseg ghevop, vell pasar korop 
aichea adhunik kallar sobta kai mhonn?” 

“Tum kitem mhonnunk sodta?” 

“Polloy Manuel. Hanv ek xiklolo monis. 
England mhozo des. Hanvem Horwad Vidyapitthant 
M.B.A. podvi melloylea. Hanv mhojem vhoddponn 
sangina punn sot poristhiti sangtam. Aplo lugar asop, 
tacher dhondo korop hi mokh asunkuch zai. Punn 
nosto vell pasar korun mon'xan apnnalo career kabar 
korunk zata. Mhojea desant hanv ek nusteacho 
dhondekar ani tech nodren Gêyant ailolom konna 
kodde-i bhagidari korun mhozo nusteacho dhondo 

hanga meren vistarunk zata zalear pollounk.” 
Poryottokan aplo hetu sanglo. 

“Tum mhaka kitem kor mhonnta?” 

“Mhoji manddnni aik. Tunvem chodd vell 
nustem marunk vochunk zai oxem mhaka dista. Magir 
tujean chodd nustem vikunk zatolem. Tuka chodd 
poixe melitole. Chodd poixe zale mhonntoch tujean 
nustem marpacho trawler gheunk zatolo.” 

“Tache uprant kitem zatolem?” 

“Tum poixe zoddunk lagtolo. Poixe chodd 
zatoch tujean vhoddli bott gheunk zatoli. Te botticher 
faido zatolo tednam tujean dusri bott ani tisri bott oxeo 
kitleoch botti gheunk zatoleo.” 

“Teo botti gheun hanv kitem kortolom?” 

“Tuzo aplo mhonn trawler-ancho ani bottincho 
ek odd’ddoch toyar zatolo. Magir tujem nustem tum 
oxe toren modlea mon” x ank vikcho na, tem tum soroll 
vhoddlea nusteachea karkhaneank vikunk lagtolo ani 
ghoddie tujean tuzo svotacho legit nusteacho karkhano 
ubarunk zait.” 

“Khorench sangta tum hem? Magir kitem 
zatolem?” 

“Magir hanv tuka mhozo sangat ditolom. Tujem 
nustem Goyantuch nhoi tor England-ak legit pavounk 
zatolem. Thoim tuzo dhondo vistarunk hanv tuka 
modot kortolom. Magir tujean ho vaddo ani ho ganv 
soddun eka borea xarant ravunk zatolem. London vo 
Switzerland tuka kainch nhoi distolem. Pois vochunk 

naka zalear Doha zaum Sharjah vochun tujean anondit 
jivit jiyeum yeta. Thoinch ravun aplea monisbolla vorvim 
tujean dhondo cholounk zatolo. Tednam tum ek sado 
nustekar ascho na bogor mhoje sarko Businessman 
Tony Greig mhonn tuka vollkhotole.” 

Poryottokacheo vhoddleo vhoddleo gozali aikun 
pasun Manuel xant aslo punn tachi ghorkarn mat 
vegllech toren khuxal zatali. Tinnem ghoddie 
monantuch poryottokachea sangnnea voilean sopnam 
rongounk survat keloli. Hem jinnem koslem? Ek 
borem-xem golleantlem kor mhollear Manuel aiz faleam 
korun vell martalo. Hea poryottokachem aikun, to 
sangta toxem zalem zalear tichean zai toxem ani zai 
tednam kitem-i gheunk koslich oddchonn yeunchi nasli. 
Tea poryottokan tankam sorga voilem chitr 
dakhoylolem. 

Tiem mhollear bhurgeamni zall kovilun zalem. 

“Mummy, ami ghora kodde vetat, tumi yeyat 
susegad.” Bhurgeamni sanglem ani tim gelim. 

“Hea kamak kitlo temp lagtolo?” Manuelan 
xantponnim poryottokak vicharlem. 

“Vis, ghoddie ponchvis vorsam lagot.” 
Poryottokan odmas laun sanglem. 

“Tache uprant kitem zatolem?” 

“Kosle kosle prosn vicharta tum Manuel? Kitli 
sobit manddnni tachi. Ami tacher vichar korum-ya 
nhoi?” Ghorkarnin Manuelak bhanar haddpacho yotn 
kelo. 

“Rav gomatxe. Monis kitlo legit mukhar pavunk 
xokta ani khoim vochun thambta tacho mhaka sod 
gheunk zai. Hanv tache itlo xiklolo nhoi punn mhaka 
he xristtiche nem" khobor asat. Hea mukhar to kitem 
sangta zalear polloytam.” Manuelan aplem soimbik 
ginean kitlem dhar-dhar asa tachi dekh dili. 

“Sang bab, tache uprant kitem zatolem?” 
Manuelan poryottokak vicharlem. 

“Tache uprant? Mhojea ixtta, ti khorench 
mojedar gozal.” To poryottok hanslo. Tannem 
Manuelachea khandar hat ghalo. “Jednam tuzo dhondo 
khoreamnich voir sortolo tednam tum nustem nhoi tor 
poixe dhortolo. Nustea bodla te poixe vikunk ani vikte 
gheunk lagtolo. Lakhamni nhoi tor kottiamni rupyanchi 
tuji uladdal astoli.” 

“Kottiamni! Khorench? Ani tache uprant?” 
Manuelan vicharlem. 

“Tache uprant tum bospagari zatolo. Tednam 
tujean nusteak marpachea famad Mexico sarkea eka 
sundor desant vochun pennem korunk zatolem zoim 
tum ani tuji famil astoli. Thoim tumchean tumche khatir 
nustem dhorunk zatolem ani urlolea vellar khellunk 
mouza marunk zatolem. Nove ixtt-mitr korun tanche 
borabor il’lem-xem marunkui zatolem, gitar vazounk 
zatolem, vell pasar korunk zatolo. Kiteak tuje kodde 
sogllem astolem.” Poryottok Manuelak omrut 
pivoytalo. 

“Hem tumi pustokant xikleat nhoi?” 

“Hoi.” 

“Punn ami oslim pustokam xikunk nant punn 
soimban amkam zaitem xikoylam. Mon'xan aplea 
monant xikpachi vrut'ti ballgunk zai. Apli goroz ani 
apli aspot kitem ti vollkhunk zai. Chodd zoddta to 
monis kallo aslolo dhovo zata? Tachem ginean asa 
tache poros chodd vaddta? Tacho mendu titloch ani 
titlench kam” korpachi tachi kuvot asta.” 

“Tum mbhonnunk sodta tujean hem 
ghoddchemna mhonn?” 

“Tuzo ador korun hanv ek gozal sangum?” 
Manuelan aplea khandavelo tacho hat kaddun aplea 
hatant ghetlo. 

“Hanv hanga tum sangta tench kortam. Hem 
hanv atanch kortam zalear anik ponchvis vorsam 
ibaddpant kitem orth asa? Tum sangta title duddu 
ghoddie mhoje kodde nasot punn mhojea jivitant xanti 
sovostkay asa ji duddvamni mellona. Tunvem 
sanglolea vis-ponchvis vorsant hanv mhoji nhid kabar 
kortolom ani zait ghoddie mhojem jivitui kabar 
kortolom. Tednam dolle ugte dovrun hanvem sopnam 
kiteak pollouchim?. Hanv zannam hanv khoinchea 
zagear asam ani mhaka kitlea poixanchi goroz asa ti. 
Punn mhaka dista tuka khobor na tuka kitle poixe zai 
ani te mellounk khoinche diken vochunk zai tem.” 
Manuelan sanglem. 

Manuelachim utram aikun to poryottok taka 
pollounkuch urlo. Ek onaddi monis ani sado nustekar 

aple poros chodd zannam, hem taka khoplem na. 
Tannem he vatten te vatten polloilem. 

Arbi somudrant ek torechem modd ailem. Ek 
vhoddlem Ihar marlem ani poryottokachi zapuch bond 
korun gelem. Man pondak ghalun nusteachi poti haloyt 
to cholot ravlo. Manuelachi ghorkarn mat khonti zali. 

Aiz nitighorant ek mhotvacho nivaddo aslo ani 
tatunt don ostoreanchi nit zavpachi asli. Mhonn tankam 
sobhaghorant haddun bosoylolim. Zuiz nit koxi korta 
tem pollounk azu-bazuchea vattharantle lok nitighorant 
hajir asle. Zuiz bhitor sorlo ani tannem apli boska ghetli. 
Toxem sobhaghorantlea kormchareamni eke ostorek 
witness box-ant haddun ubi keli. 

“Ostore, he soglle vokil, tuka zai to vokil vinchun 
kadd.” Zuizan uzve vatten hat dakhoyt te ostorek 
mhonnlem. Tinnem zuizachi nodor chukoit poilim dave 
vatten aslolea ekleach vokilacher nodor marli. To 
pollounk vidrupi aslo. Magir zuizan sanglole vatten 

boslolea sogllea vokilancher tinnem nodor marli ani 
eka rupan boro dispi vokilak vinchun kaddlo. 

“Saiba, to pollounk sobit dista tea vokilak hanv 
vinchun kaddta.” Te ostoren bott dakhoytanch to vokil 
mukhar ailo ani tiche papers pollounk laglo. 

“Suru korum-ya.” Zuizan adex dilo. : 

“Saiba, he ostoren jem patok kelam taka 
bhogsonnem na. Tinnem khun kela ani eka nixpap ' 
mon' xak marun uddoyla. Dekhun tika mornnachi khast 
zaunk zai.” Virodhi vokilan apli bazu koddok ritin 
manddli ani ticher ek ragabhorit nodor ghali. To vidrupi 
vokil denvchar koso distalo. 

“Tuka kitem sangpachem asa?” Zuizan tichea 
sobit distolea vokilak vicharlem. 

“Hoi saiba, khun aiz kitle zann kortat. Khun 
korop hi fexon zalea. Hea somazant khun kelole kitle 
zann asat. Tankam koslich khast poddunk na. Tika 
aple kornnechi khont asa. Dekhun mhojea-i mon'xak 
koslich khast diunchi nhoi mhonn hanv magtam.” 
Tichea vokilan sadeponnim sanglem. Oxe toren tanche 
modem matso vell bhasabhas zali. 

“Zalear he ostorek mornnachi khast favo zata.” 
Zuizan aplo nivaddo dilo. 

“Na.” Te ostoren bovall marlo ani virodhi vokil 
vhoddlean hanslo. Ticho vokil mat ek pavtt zuizak 
zalear ek pavtt tika polloitalo. Hajir aslolea lokam 
modim don gott zale. Thoddeank tiche churchure 
distale zalear thoddeank nivaddo sarko distalo. 

“Xant, xant.” Zuizan aplo tutyo vazoylo. “Dusri 
kes gheyat.” 

Dusri kes gheunk adex melltanch te ostorek 
thoinchean vheli ani dusre ostorek witness box-ant 
haddun ubi keli. 

“Ostore, he soglle vokil, tuka zai to vokil vinchun 
kadd.” Zuizan uzve vatten hat dakhoyt mhonnlem. Te 
ostoren sogllea vokilancher nodor marli ani eka padri 
vokilak vinchun kaddlo. 

“Tunvem tea padrik kiteak vinchun kaddla? 
Padrichean kes zhuzunk zata?” Tichea putan Ihuach 
tiche fuddeant yeit mhonnlem. 

“Hoi, mhozo padricher khub visvas asa.” Ti 
bhavarthi ostori asli. Padri vokil mukhar ailo ani tiche 
paper pollounk laglo. 

“Suru korum-ya.” Zuizan adex dilo. 

“Saiba, he ostoren aplem jivit vankddea 
rosteamni ghalam....” Oxe toren virodhi vokilan te 
ostore vixim soglleo fotti ani tinnem kelolim vaitt 
kortubam sanglim. Hoi, khoreamnich ti oslem vaitt 
jivit jiyetali. Vokilachea tonddantlean aplim kortubam 
mukhar yetat tem polloun tichea dolleantlean dukam 
ailim. Tinnem apli man sokol ghali. Kaim patkam tika 
legit yad naslim tim tichea dolleam mukhar yeun ubim 
zalim. 

Tinnem aplea vokilacher nodor ghali. Ho virodhi 
vokil itlem kitem sangta ani aplo vokil kainch uloyna 

mhonn tika khont zali. 

“He ostorek koddok khast diunkuch zai kiteak 
jem hanvem manddlam tem sogllem sot asa ani konnuch ` 
tem fott mhonn provar korunk xokona.” Mhonnit 
virodhi vokilan apli advogaxi thamboyli. 

Atam ticho padri vokil mukhar sorlo. Zaitea 
disamni taka konnem tori vinchun kaddlolo. Tannem 
soglleancher ek nodor ghali. Te ostorek bariksannen 
niyall'li. Apleantlo atmvisvas mozbhut kelo. 

Tannem zuizak nomoskar kelo ani apli advogaxi ` 
suru keli. “Mhojea ixtt vokilan jem sanglam tem sarkem 
asa. Tachem ekui utor hanv fott mhonnchonam. 
Portench zalear tannem he ostorechea vaittam vixim 
obheas kelole khatir tachi tust korunk favo. 
Khoreamnich, hea patkanchem formonn zaun asa 
moronn ani he ostorek hem moronn favta.” Aple hat 
vistarun tannem zuizak mhonnlem 

“Punn, hem tichem eka kalla voilem jivit. Atam 
tinnem aplem jivit bodol'lam. Jivitant zaite teag keleat, 
tea teagank kainch orth na? Eka mon'xak mortanam 
salvar kela taka kainch mhotv na? Aplea putak unnem 
korun tinnem zaite pavtti dusreachem pott bhorlem, 
taka valor na? Aiz tichea ghora kodde kitle dublle 
aplem pott bhortat tem kaideache nodren mol naslolem? 
Tinnem atam aplem jivit novsorlam. Zo monis aple 
guneanv vollkhun prachit korta taka Dev legit khast 
dina. Dekhun tiche soglle guneanv maf korche ani tika 
suttka diunchi oxi hanv magnni kortam.” Padri vokilan 
apli bazu khorponnan manddli. 

Virodhi vokil aikunkuch poddlo. Patkam korun 
pasun tika suttka di mhonnta tem tachea lokxant yena 
zalem. Tanche modem thoddo vell bhasabhas zali. 
Tanchem doganchem-i mhonn’nnem zuizan aikun 
ghetlem. 

“He ostorechi hanv suttka kortam.” Zuizan aplo 
nivaddo dilo. 

“Na. oxem zaunk xokona, hanv ho nivaddo 
manun gheunk toyar na.” Virodhi vokilan avaz mottho 
kelo. 

“Mhojean atam kainch korunk zaina. Kes bhair.” 
Zuizan nivaddeacher sohi keli ani utthun gelo. 

“Hanv dusre pavtt jerul jikhtolom.” Virodhi 
vokilan mhonnlem ani to-i dusre vatten cholun gelo. 

Atam zalear he ostorek padri vokilachi loktubai 
disli. Ti manun choltali apnnak mornnachich khast 
zatolich mhonn. Ghorantlean bhair sorun yetana, aplea 
putak tinnem oxench sanglolem. Hangasor hea 
padriche advogaxin nikal veglloch laylolo polloun ti 
ojap zaloli, khuxal zaloli. Tinnem padri vokila fuddeant 
yeit tache din’ vas atthoile. 

Mhaka tunvem novem jivit dilem, hem hanv 
kednanch visorchimna.” Tinnem taka mhonnlem. 

“Hanvem mhozo kaido kela.” Padri vokilan aplea 
golleant aslolea khursak hat layt mhonnlem. 

“Tum kednam tori kes harla?” Te ostoren padri 
vokilak vicharlem. Tichi vincharpachi tora polloun to 

hanslo. 

“Zo konn mhoje kodde aila ani apli kes zhuzunk 
maglam, tankam soglleank tuje bhaxenuch nivaddo 
mell'la.” Padri vokilan tika sanglem ani to koddek 
gelo. Ti taka polloyt ravli. To veta toso tachea 
angantlean eke bhaxen uzvaddacho tez bhair sorunk 
laglo. Thoddea khinnam modem to itlo vaddlo ki to 
vokil disoch na zalo. 

Hea nitighorant zuiz mhonn aslo to Dev. 
Padri vokil aslo to Jezu ani virodhi vokil aslo to 
Soitan. Her vokil sadaronn monis je sonvsari 
vichar korpi asle. 

Santa Khursachea kopelachi varxik porob asli. 
Vaddeavelo sogllo lok Misak hajir zalolo. Igorjecho 
Padr Vigar khas Misachi bhett korunk ailolo. Kopel 
ani kopelacho vatthar sobit nhesoylolo. Modur tallean 
gayon korun vaddea voilea bhurgeamni soglleank 
yevkar dilo ani Misachi bhett suru zali. 

Padr Vigaran aplea provochonant sanglem 
KEN Amchea jivitant amkam zaiteo dekhi melltat 
zacho amcher osor zata. Amchem jivit folgi zalam, 
amchem jivit sonvsari vostunk axelam, amchem jivit 
poixank bhul'lam, amchem jivit fulgoddem zalam, 
guneanvkari zalam. Ek Aitarachem kallza-monantlean 

Mis aikupak amkam oddchonn-xi dista. Kitle zann 
Mis suru zatoch igorjent bhitor sortat. Kitle zann 
Misachem nimannem gayon sompchea adinch ghorche 
vattek laglole astat. Sumanak ek vor amchean sangatim 
magnneant diunk zaina zalear amchea ghora kodde 
Deva khatir kitlo vell ditat astole? Sumanak sat dis ani 
disak chovis voram. ( 7 x 24 — 168 ) mhollear 168 
vorantlem ek vor ami Devak dinant? Ho ami guneanv 
adarinant? Tor ami kosle Kristanv? 

Devak ek vor legit dinant zalear Tannem diloleo 
adnya tori palltat? Guneanvkari jivita vixim thoddeo 
gozali sangtam. Povitr Pustokant Hebrevank boroylole 
chittint mhotvache mud'de spoxtt dakhoyleat: 
Ekamekachim bhav-bhoinnim koxim mogan jiyeyat. 
Vattsureank biradd diunk visrum nakat, Bondkhonnint 
asat tanche borabor tumi-i aslolea bhaxen bondkhonnint 
asloleancho ugddas korat ani piddapidd sonstat tancho 
ugddas korat, kiteak tanche bhaxen tumi-i azun 
sonvsarant asat. Soglleamni lognak favo to man 
diuncho ani lognacho polong khot nastanam 
samballcho, kiteak pozoddponnachi ani 
pordvarponnachi Dev nit kortolo. Tumchi chal 
imtteponnachi zaunchi nhoi ani tumche kodde kitem 
asa titleanuch dhadoxi zaunchem; kiteak Devan amkam 
sanglam: “Hanv tuka kednanch soddchonam ani 
sanddcho-i nam.” Tumchea voddilancho ugddas 
korat, tannim tumkam Devachem Utor porgott kelam; 
te koxe jiyele ani vavurle tem niyallat ani tanchea 

bhavarthachi dekh gheyat. Jezu Krist kal, aiz ani 
sodankall Toch. Jin'sam bhasanchea ani bolteach 
xikovnneamni tumkam nitt rostea voile koddsorunk 
dium nakat. Jevnna-khannan nhoi punn Devache 
kurpen tumchea kallzak ghottay dilear ekdom' borem. 
(Heb. 13: 1-9) Hea kornneam borabor sot uloun, 
promannik ravun, dusreank somzun, guneanv manun , 
nisuvarthiponnan jiyeon tori ami Devachim bhurgim ani 
khore Kristanv zaupacho yotn korum-ya. 

Sompoytanam ek gozal sangtam. Brittish nagrik 
Geoffrey Whitcombe thodde mhoine Bharotant ravlea 
uprant Inglanddak vochunk bhair sorlo. Aplem sogllem 
saman ghetlem, aplim thoddim vokhdam ghetlim ani 
viman’tollar pavlo. Mumboichea Sahar viman’tollar 
routine check up-a vellar tachea samanant ‘hashish’ 
hea ghunvile vokhdancho santtho asa mhonn taka 
Mumboi pulisamni aplea tabeant ghetlo. Tache kodde 
tea vellar sumar 1.795 kg. ‘hashish’ aslo. Pulisamni 
tachi chovkoxi keli ani taka kaideache nodren 
guneanvkar mhonn korttant ubo kelo. To ek Dev- 
bhiranticho monis aslo. Dekhun tannem mukhattean 
aplo guneanv manun ghetlo. Te odhikari ani korttache 
monis taka polloun ojap zale. 

“Spoxttikoronn dinastanam guneanv manun 
ghetlear tuka khor bondkhonn zaum yeta.” Taka zuizan 
xittkaylo. To kainch uloylo na. 

Tea chovkoxi kokxant ek Kristi vokil aslo. Taka 
bud’d divpa khatir to tache fuddeant ailo. 

“Ixtta, aiz kedo-i vhoddlo guneanvkar aplo 
guneanv manun ghena. Punn “hashish' sarkim ghunvile 
vokhdam tum gheun bhonvta, tori tea vixim kainch 
sangunk sodina, hem koxem?” Tea vokilan vicharlem. 

“Saiba, tumchea kaidea pormannem hany mhozo 
guneanv manun ghetam, punn tumi mhozo guneanv 
zoso somzotat, toso hanvem guneanv korunk na.” 
Geoffreyn zobab dilo. 

“Magir kitea khatir itlo vhodd santtho gheun tum 
Inglanddak vochunk sodi? Amkam khobor asa thoim 
haka zaiti magnni asa ani thoim haka molui borem mellta 
mhonn. Poixe korunk sodta tum?” Vokilan vicharlem. 

“Saibamno, tumi sotmanat vo sot maninakat. 
Ek voros fattim mhoji ghorkarn oskomat hea sonvsarak 
ontorli. Dekhun hanv depression-ant gelom. Mhojea 
kuttumbik dotoran mhaka ‘hashish’ ghetlear 
depression-antlean bhair yevpak faido zata mhonn sol’ lo 
dilo. Hanvem toso yotn kelo ani ‘hashish’ ghetoch 
mhaka borem disunk laglem. Teach dotoran mhaka 
sanglem Inglandda poros Bharotant ‘hashish’ 
sompeponnim mellta ani tachem molui komi asta 
mhonn. Dekhun hanv Bharotant ailom. Hangacho 
‘hashish’ mhojea faideacho zalear pollounk thoddo 
temp ravun hanv porot mhojea ganv ghora vetalom. 
Atam tumich sangat hoch mhozo guneany zalear.” 

“Ghunvile vokhdam vaporpi oslinch naka 
zalolim nibam sangtat ani pulisanchea hatantlean 
suttunk sodtat. Ho ‘hashish’ tunvem khoinchean 

haddla tachi amkam puray mhaiti zai.” Zuizan taka 
hukum' ghalo. 

“Polloyat, “hashish” vikop ho guneanv mhonn 
tea vikpeank legit khobor asa. Mhoji sot gozal aikun 
tannim mhaka to dila. Tanche vixim hanvem tumkam 
sanglear mhojem ontoskornn heach vellar mhaka marun 
uddoytolem. Tannim mhaka sanglolem itlo santtho ami 
konnak dinant mhonn punn mhoje bholaikechea 
nimitan....” Geoffreyn khorem tem sangpacho yotn 
kelo. 

“Tum amcho vell ibaddta Mr. Geoffrey. Bore 
bhaxen amkam sang, ho “hashish' tunvem khoinchean 
melloyla? Hea adim tum tin pavtti Bharotant yeun gela. 
Kitle pavtti hangachean “hashish” gheun gela?” Zuizan 
ragan vicharlem. 

“Hanv ek khoro Kristanv. Punn hanv “drug 
peddler' nhoi. Hanv fokot mhojea depression-a kodde 
Zhuztam. Hea adim hanv mhoje famili sangata 
Bharotant ailolom. “Hashish' ballgun hanvem guneanv 
adarla. He kesint mhaka naka korttan aplo vell 
ibaddlolo. Khorem mhollear hanvem oslea ghunvlle 
vokhdam vorvim novem jivit jiyevpachem yevzunkuch 
naka aslem. Hea mhojea dolldirponnak kaidean asa ti 
soja diyat.” Tachim utram aikun zuizak ajêg zalem. 
To khorem uloyta hem taka pottlem. è 
oso ‘hashish’ konnench ballgunk zaina a 

Commission-a kodde tuje suttkecho orz kortam.” Tea 
Kristi vokilan sanglem. 

“Naka, naka. Ho kortt ghoddie mhaka suttka 
di-it punn melea uprant koxem mhonn hanv mhojem 
hem mhellem ontoskornn ani guneanvkari mukhamoll 
Jezu Kristak dakhoytolom? Mhaka poixanchi koslich 
axa na. Mhoji zaiti aspot asa. Mhoji sangatinn gelea 
teach disa mhojea kallzant chodd jiyevpacho suvarth 
upzolo hoch mhozo guneanv zalo. Depression-antlean 
bhair sorunk hanvem Jezuk mukhar haddunk zai aslo. 
Tem korchea bodla hanvem denvcharak mukhar haddlo 
ani denvcharanuch mhaka patkant vhelo. Tem patki 
jivit jiyeunchea bodla hanv bondkhonnint ravun 
Jezuchea koxttant ravunk sodtam kosleach patka 
vinnem.” Geoffrey samko bhavuk zalo ani aplea Kristi 
mulyanchem jivit mukhar haddunk laglo. Oslea utrank 
anik konna koddech zap nasli. 

Tachi kes suru zali ani sumar sat mhoineam 
uprant taka komit komi asa ti dha vorsam bondkhonnint 
ravpachi xikxa zali. Tannem he khasticher appeal legit 
korunk na. Amchea guneanvkari jivitacher ami kednam 
tori nodor marun jivit novsornnecho nirnnoy gheunk 
xoktole? Hea prosnan padrin aplem provochon 
thamboylem ani Misachi bhett chalu dovorli. 


tetek 


4 ge 
E | a 
U 4 


Jivit 


JIVIT 


Eka ganvant eka voddachea zhadda pondak zaite 
bhurge ektthaim zalole asle. Tankam polloun mhaka 
ojap dislem. Te kitem kortat tachi bariksann gheunk 
hanv tanche lagim gelom. Polloyt zalear thoim 
voddachea mullant ek sadumam” bosun aslo ani to 
tankam gozali sangtalo. Te bhurge ruchin tacheo gozali 
aikotale.. 

“Sadumam', ami kitle khuxal asat. Punn amche 
montri, zannttele, vhoddle vhoddle poixekar amche 
bhaxen bin’dast kiteak vagonant?” Vishal nanvachea 
eka bhurgean sadumamak prosn kelo. Prosn toso sado 
naslo. Sadumam’ vichar korunk poddlo. 

“Hoi sadumam', mhozo daddy tor sodanch 
chintest, taka konnachem poddunuch vochona ghorant. 
To apleach vicharant asta. Mummy hem hadd, tem hadd 
mhonnta mhollear tacho dis veta. Modench ticheo 
karondayo.” Jamesan mhonnlem. 

“Zanna sadumam', mhozo azo ek dis hanga 
zalear ek dis thoim. Mhollear ek dis mhoje kakiger 
zalear ek dis kakager, bhoinniger oso bhonvot asta.” 
Prashantan aplem pemparem vazoylem. Zonn eklo ap- 
apli gozal sangunk lagle. 

“Toxem zalear tumkam hanv ek gozal sangtam. 
Bore bhaxen aikat. Tednam ho sonvsar niktoch toyar 
zalolo. Hea Asia khonddant sogllem udok ani 
zominuch asli. Devachi nodor ek dis he vatten poddli 
ani Tannem he zom'nicho anond gheunk zonavoram 
ani mon'xank rochunk chintlem. Tednam Tannem 
poilem rochlem sunnem, magir makodd, magir gay ani 
magir monis. 

Hea soglleank Tannem jivit diunk kelem ani poilim 
tannem sunneak apoilem. 

“Tum mon’xachi ani tannem bandlolea ghorachi 
rakhonn kortolem ani tachea ghora kodde konnui yeit 
zalear vo tachea ghora koddlean konnui pasar zait zalear 
taka tum avaz ditolem. Hem korunk Hanv tuka 
jivitachim vis-vorsam ditam.” Devachim utram aikun 
sunnem ojap zalem. 

“Vis vorsam? Na Deva, mhaka itlim vorsam 
mon’xachi seva korpachi itsa na. Mhaka fokot dha 
eee © eam 

vorsam dilear puro. Tujim dha vorsam tum po 
ghe.” Sunnean aple kan fafxit Devak sanglem. 

“Borem asa. Tuje itse pormannem tuka Hanv 
dha vorsam ditam.” Devan mhonnlem 

Uprant Tannem makddak apoun haddlo. 

“Makoddbab, tum lokanchi kormonnuk kor. 
Tricks kor, komik kor ani lokank hansoy. Hea khatir 

hanv tuka jivitachim challis vorsam ditam.” Devan 
makddak sanglem. 

Jivitachim challis vorsam melltat mhonn makodd 
poilim khuxal zalo punn uprant itlo kall apnnachean 
lokank khuxal dovrunk zaunchemna mhonn ghuspolo. 

“Deva, Tum sangta tem, hanv survek kortolom 
punn uprant itlo kall mhojean tem korunk 
ghoddchemna. Tednam mhaka fokot visuch vorsam 
puro. Sunnea bhaxen hanv mhojim thoddim vorsam 
Tuka portun ditam. Mhojim vis vorsam Tuka portun 
vhor.” Makddan Devak sanglem. 

“Borem asa.” Devan mhonnlem. “Tuji osoktay 
polloun tunvem manun ghetlam mhonn Hanv tuka vis 
vorsanch ditam.” Devan makddak sanglem. Apli 
rochnna vichar korunk xokta mhonn ek vatten Devak 
anond zalo. 

Uprant Devan gayek apoun haddli ani tichi yedi 
vhoddli kudd polloun tika kitlim vorsam diunchim 
tacher vichar kelo. 

“Gay mavxe, tunvem xetant vochun xetkarachi 
seva korunk zai ani cena bhizun tujea 

paddkam soit xetkarak dud diun tache familikui 
zai. Hea khatir Hanv tuka jivitachim satth vorsam 
ditam.” Devan hansunuch gayek sanglem. Gayen 
Devak ojapun polloylem. Mhakach itlim chodd vorsam 
kiteak? 

“Naka Deva, mhaka itlim vorsam nakat. 
Xetkarachi seva kortam kortam hanv adinch morun 
vetolim. Tea khatir xetkarachi bore bhaxen seva korunk 
mhaka fokot tis vorsam puro. Urlolim tis vorsam tum 
portun ghe.” Tinnem Devak mhonnlem. Devan 
gayechem mhonn’nnem manun ghetlem. 

Nimannem Tannem mon'xak apoun haddlo. 
Taka bariksannen niyall'lo. Haka kitlim vorsam dium? 
Devan thoddo vell vichar kelo. 

“Mon'xa, kha, piye, nhid, mouza mar ani hea 
sonvsaracho anond lutt. Hea khatir Hanv tuka vis 
vorsam ditam.” Mon'xacher gombhir vichar korun 
Devan mon'xak sanglem. Devachim utram aikun monis 
khonti zalo. Taka dislolem apnnak bud'd asa, ginean 
asa. Dekhun Dev apnnak unnem tim xembor vorsam 
tori ditolo. Tannem aplea monant eke bhaxen hixob 
kelo ani Devak sanglem 

“Deva, tum mhaka fokot visuch vorsam dita? 
Hea vis vorsant hanv kitem korunk pavtolom? Tum 
mhaka mhojim vis vorsam di ani gayen portun dilolim 
tis vorsam, makddan portun dilolim vis vorsam ani 
sunnean dilolim dha vorsam di. Mhaka unnench 
xembor vorsam tori jiyeonk zai aslem punn hanv oinxi 

(80) vorsancher somadhani zatam ani hea sonvsaracho 
anond lutt'tam.” 

“Oinzi vorsam?” Devak tachim utram aikun ojap 
dislem. Itlo kall ho jiyeonk sodta? Devan monantuch 
mhonnlem. 

“Borem.” Devan tachi-i khuxi manun ghetli. 

Oxe toren hea Asia khonddacho sonvsar suru 
zalo. Magir her zonavoram zalim ti veglli gozal. Punn 
tednam thavn monis apnnem Deva kodde magun 
ghetlolem jivit jiyeta.” Sadumam' thamblo. 

“Punn tunvem amchea prosnachi zap diunk na 
sadumam'.” Eka borabor Prashant ani James uloyle. 

“Tem-i sangtam. Mon'xacheo osoktayo polloun 
Devan mon'xak fokot vis vorsam dilolim. Na zalear 
tumich vis vorsam sokoilea mon’xancher nodor marat. 
To vis vorsam meren khuxal, hansun khellun jiyeta. 
Taka koslich chinta asona. Punn jednam to aplim vis 
vorsam bolanddta ani dusreanche jivit jiyeonk lagta, 
tednam tachi halot kitem zata tem polloyat. 

Vis vorsam uprant to kednam tori logn zata ani 
gaye bhaxen aplea kuttumbachi seva korta. Titlem 
mhollear tachim natram zatat. To anche kodde khellunk 
lagta. Hanga thoim uddio marun tankam hansoyta ani 
makdda bhaxen tannem portun dilolim sumar vis 
vorsam jiyeta. Modench dhuvanger tanchea bhurgeank 
khuxal dovrunk veta. Anik sunnean portun dilolim 
sumar dha vorsam boddi gheun to aplea ghorachi 
rakhonn korta. a bosun cs ga 

zhankotravta. Oxe toren mon'xan aplea jivitachi 

svota boroylea mhonn protek monis oso vagta. Cholat 
atam. Tumchea jivitacher tumi atanch niyall korat ani 
apnnem koxe toren jiyevpak zai tem tharayat.” Sogllea 
bhurgeamni tallio marleo ani tim sovka-sovkas kuxin 
sorunk laglim. To sadumamui gelo. Punn hanv mat 
mon’xachea jivitacho hixob korit urlom. | 

Mhojea ghora kodde ek mhotvachi boska 
choltali. Vaddea voile sat zann mhoje borabor 
bhasabhas kortale. Tantunt amche dog zann ponchayot 
vangddi asle. Kaim vorsam adim amcho kaim 
ponchayot vatthar Nogorpalikent virgollavpachem 
borench motthem karosthan toyar zalolem. Tedea 
vellar soglle lok ektthaim zaun bovall korunk naslolo 
zalear ami kednam xarantle zaun poddpache. Tem 
ghoddlemna he Devache upkar. 

Magir amche ponchayoticho dorzo vaddlo ani 
amche ponch-vangddi novam voilean ikrancher pavle. 
Amchea puray ganvche loksonkheche sumar 40% lok 

amchea vattharant asat. Anik ek panch-dha vorsamni 
hangachi loksonkhea odik vaddtoli. Tednam amcho 
fuddar kitem? Portun Nogorpalika? Hea vattharant 
chodd-xe magas vorgantle lok jiyetat. Konnui yeit 
tanchea adarak? Hea lokanchem sukh-dukh somzunk 
konnui mukhar sorot? Haka boro upay zaun asa nove 
ponchayotichi magnni Oslea kitleach vixoyancher 
amchi gombhirtayen bhasabhas choltali. Soglle vangddi 
aplem mot ditale. 

Amcho ganv ek vhodd ganv. Tantunt ek vhoddli 
punn purvil’li igorz asa. Te igorjecho bore toren samball 
zauncho mhonn ganvchea borea magpeamni aplim 
bhattam dan kelolim. Adlea ponchank ani sorponchank 
dhorun kitleach bhailea lokamni bekaidexirponnan 
igorjechi zomin bollkaylea ani azunui bollkaunk sodtat. 
Thodde ganvchech, poixancho nett dakhoun, 
rajkaronnachi podvi dakhoun apleak borem dista tem 
korunk sodtat. Khorem mhollear Kristi mona 
pormannem igorjechea bhattank munddkar asunk 
favonant. Punn kaim zannamni igorjechi nodor pavona 
mhonn ghoram kaddleant, poixe khavoun survey aplea 
nanvar kelea. Igorjechea bhattache tol’luk’kar mhonn 
asat, te fokot paddea vellar aplea vantteak ube zatat. 
Madd vo dusrim zhaddam rakhpachem kednanch 
dhaddos korunk na, tori paddo zata vo pavnni zata 
tednam aplo hokk dakhoytat. Povitr Sobheche 
samanya vangddi tondd dhampun ogi asat. Hacherui 
gombhirtayen bhasabhas choltali. 

Titleak ek monis bhitor sorlo. Taka mhojea 
ghorant polloun hanvui ojap zalom. Amchi bhasabhas 
thoinch thamboun ghorant ailolea mon’xacho opman 
korcho nhoi mhonn taka bosunk dilem ani kiteak aila 
tem vicharlem. Tachi ghorkarn duyent asli ani dusrea 
disa tika koslem tori operesanv aslem. Dekhun taka 
thoddea poixanchi goroz asli. Ek pavtt mhojea monant 
ailem taka dhanvddaun ghalunk. Khinna bhitor tannem 
jem mhaka vaitt kelolem tem mhoje nodre mukhar yeun 
gelem. Punn tachem bavlolem tondd polloun mhaka 
churchure disle. Mhoje bailenui tachi ghorchi poristhiti 
sangli. Tachi avoy mhoje avoyk chodd man'tali hem 
hanv zannam, dekhun tika lagun taka poixe dile. Upkari 
monan to portolo. 

“Are, ek sang.” Eklean mhaka prosn kelo. 
“Kaim vorsam adim hoch nhoi re to tujem nanv 
ganvbhor ibaddtalo tunvem eklea koddlean nokrek layta 
mhonn poixe ghetleat ani dusreakuch nokrek lailo 
mhonn?” 

“Hoi, toch to. Punn tannem mhojem nanv 
ibaddlem mhonn mhaka kitem luksann zalem? Hanvem 
konna koddech poixe gheunk nasle. Mat kitleach 
zannank kamak layleat. Hem sot jednam taka kollun 

ailem tednam takach loz zali. Khorem mhollear tachea 
bhavak nokrek launk zai mhonn to mhoje fuddeant 
ailolo. To avoy vatten mhozo poisul’lean soiro lagta. 
Tednam rajkaronnant vavurtalo. Rajki mon xanchem 
tumkam khobor na, te tatpurtea faidea khatir 

konnachem-i aikotat ani kitem-i uloytat. Tea disamni 
venchnnuk asli. Taka konnem tori fuloylo ani to uloylo. 
Hanv kaim venchnnukek naslo, punn Dev zanna tannem 
aple venchnnukent mhaka kiteak haddlo to.” Hanvem 
hajir asloleank somzavpacho yotn kelo. 

“Itlem asunui taka aiz tunvem poixe dile?” 
Dusrean mhonnlem. 

“Ami amchem Kristanvponn fokot Misak 
vochun ani festam korun dakhounk favona. Amchea ' 
kornneantlean tem jiyeonk zai. Aiz hanv tumche — 
borabor amchea ganva vixim bhasabhas korunk boslam 
zalear tech bhavnen. Mhaka ganvcho husko asa. Hanv ` 
bhurgeank dotorn xikoytam. Tachoch bhurgo mhoje - 
koddlean dotorn xikta. Toch faleam sangtolo mhoji — 
kornni. Dekhun Jezun pasun sanglam Kristi jivit jiyevop 
sompi gozal nhoi. Taka poixe dileat te monant rag 
dovrun diunk nant. Tache velo mhozo rag kednam 
nopoit zalolo. Rag dovrun zo monis jiyeta, to dusrem 
kainch korunk pavona. Hanv man’ tam zor tor aiz mhoji 
progoti zalea, zalear ti mhojea nitoll monak ani dusrea 
vixim huskean bhorlolea kallzak lagun. Mhoje borabor ` 
sodanch Dev asta. Toch Dev mhaka vatt dakhoyta, 
dhir dita ani Aplea axirvadan mhoje koddlean kam’ 
korun gheta. Hanv fokot madheom’ zaun asa.” 

“Monis itlo sonxik zaunk borich sadhona aschi 
poddta.” Eka ponchan mhonnlem. | 

“Hoi. Devachi khon bhokti hich amchi sadhona. | 
To monis mhojea ghorant bhitor sortanch mhoji tokli : 

sonnsonnloli punn mhojea ghorantlea altaracher aslolea 
Jezucher tedea vellar mhoji nodor poddli ani Tannem 
mhaka xant kelo. Ghoddie Teach Jezun mhaka toyar 
kelo taka poixe diunk.” Hanv kitem sangtam tem 
tanchea mathea voilean vochunk laglem. Hanvem 
soglleancher ek nodor ghali. Te moneamni khoim tori 
sanddlolea sarke asle. 

“Mhaka dixttavo zala, atancheanuch ami amchea 
vattharachea lokanche prosn soddounk vavrunk zai. 
He gorib lok, he magas vorgantle lok. Zankam don 
gozali somzotat tannim tanche khatir kitench kelem na 
zalear fuddli pillgi amkam xiraptoli.” Tankam 
chitavpachea havesan mhonnlem. 

“Amche Komunidadiche zom'nicho anik 
hixobuch na. Eka tempar kitli zomin Komunidadi 
kodde asli, aiz gorjek konnak diunk zomin na. Urleat 
te fokot dongor ani xetam.” Dusrea ponch- 
vangddeachea tonddantlean zap suttli. 

“Tench hanv sangtam nhoi? Amcheo zom'ni 
amchea bhurgeam khatir sugur dovrunk zai. Amche 
modlech bhedi zaun aplea suvartha khatir amchi zomin 
bhaileank diunk toyar zalole dixtti poddtat. Sorkar legit 
amche zom'nicher dollo dovrun asa aplea kamdarank 
amchea lugarant ghoram bandun diunk. Koir ghalunk 
ami kitlich zomin adinch diloli asa. Sorkari vapora 
khatir igorjechi legit kitli zomin dilea. Tori konn na 
konn mukhar sorun naddbud' di saka sodtat, tankam 
ami ekvottan virodh korunk zai.’ 

“Ganvchea bhanddvoldaram mukhar ani rajki 
mon’xam mukhar ami tigunk xoktole oxem dista tuka?” | 
Anik eklean apli osoktay mukhar ghali. 

“Zoim ekvott asta, thoim dusro konn meter 
zaina. Amchea viskollitponnacho soglle faido ghetat. 
Toxem zaunk ami diunk favona. Amche bhurge vhodd 
zatoch aplea khatir te zomin sodtole tednam sorkar 
tankam zomin ditolo? Her kodden mellta ti zomin 
amchea bhurgeam kodde vikti gheunk zatoli? Dekhun 
amchi zomin, amche odhikar, amcheo sovloti amche 
khatiruch urunk pavlam marum-ya. Tumkam xabaski 
he zom'ni khatir tumi ektthaim zale mhonn. Tumche 
marfot Devan heo halchali suru keleat astoleo hea 
magas vorgantlea lokanchi rakhonn korunk. Ami 
Tachem kam" korunk aite zaum-ya.” Hanvem 
prarthoneche bhavnen tanche mukhar manddlem. 

Hacher boreach usram pasun amchi bhasabhas 
chaluch asli. 


er 

Kitle dis zale Saloni aplo put Newton, duyent 
asa mhonn taka gheun hospitalant aslem. To 
iskolantlean yetanam, tanchi bos opghatak sampoddli 
ani Newtonache toklek mar laglo. Dha vorsanche 
pirayecho Newton jivita kodde zhuz ditalo. Aiz tachem 
operesanv aslem. Dotor Operation Theatre-antlean 
bhair yetanch Saloni dhanvun tache fuddeant gelem. 
Kitlo vell OT-chea dara kodde tem bosun aslem. 

“Mhozo put koso asa dotor? To boro zatolo 
nhoi? Hanv taka kednam pollounk xoktam?” Aplem 
roddkurem tondd gheun tannem Dotorak kitlech prosn 
vicharlem. 

“I’m sorry. Amche kodde zata titlem ami kelem, 
punn tujea putan amchea koxttank sangat diunk na.” 
Dotoran titlech apulken sanglem. 

“Itle Ihan pirayer taka oso opghat kiteak 
ghoddlo?” Tinnem aple hat vistarit voir polloun 
mhonnlem “Deva, tum khoim asa? Mhojea putak tuji 
goroz asli.” Saloni roddunk laglem. 

“Newtonache itse pormannem tachi kudd 
Voizuki kolejint vhorche poilim tum thoddo vell taka 
pollounk sodta? Tuka zai zalear tuje borabor eke 
norsik hanv dovortam.” Salonichi sthiti polloun dotoran 
taka sanglem ani aplea fattlean aslole norsik tache 
borabor ravpachi khunna korun to gelo. 

Tachea putak jednam koll' lem apunn morpacho 
asam mhonn tednam tannem aple avoyk sanglolem 
“Hanv melea uprant mhoji kudd Voizuki kolejik di. 
Monis mortoch kuddik koslo valor urta? Punn ti zor 
dusrea bhurgeank xikunk dili zalear tika valor yeta.” 
Poilim tem toyar zaunk na punn tacho dusream pasot 
aslolo husko ani dusreanchem dukh polloun mov zavpi 
kalliz niyallun tem toyar zalolem. 

Saloni aplea putak pollounk OT nt bhitor gelem 
ani taka poxet roddunk laglem. Tachea kongrallea 
kensant hat firoyt tacho umo gheunk laglem. 

“Tachea kensachem ek lock kaddun dium?” 
Sangata aslole norsin vicharlem. Tannem manenuch 
hoikar dilo. Norsin tachea kensachem ek lock kaddun 
eke plasttik potient ghalun Saloni kodde dilem. 

Aplea putachem jem kitem hospitalant aslem tem 
gheun putak adeus korit Saloni hospitalantlean bhair 
sorlem. Ghorant bhitor sorunk tache pay zodd zalole. 
Toxench tem Newtonachea rumant gelem ani tacheo 
ostaveost poddloleo vostu sarkeo korunk laglem. 
Tachea dolleantlean dukam vhanvtalim. Newtonachem 
rikamiponn taka khaunk yetalem. 

Soglleo vostu zagear dovorlea uprant tem tache 
khatti kodde gelem ani tachem uxem hodd’ddeak ghott 
dhorun vhoddlean roddunk laglem. Taka aplea 
ghorkarachi yad zali. Aiz to aslolo zalear?... Kam 
vorsam adim to-i eka opghatan somplolo ani tannem-i 
apli kudd Voizuki kolejik bhettoyloli. Ghoddie 
bapaychea pavlancher pavl dovrun putanui apli kudd 
Voizuki kolejik diunk Salonik sanglolem. Aiz tem 
ekttench ho yedo vhoddlo akant sonstalem. Taka 
konnachoch adar naslo. 

Tem jednam khatti voilem chador sarkem korunk 
laglem tednam taka okosmat ek chitt dixtti poddli. 
Tannem ti begi-begin hatant ghetli. Ticher bariksannen 
ek nodor marli ani ti ugddun tem vachunk laglem. Te 
chittir oxem boroylolem aslem : 

Mogall mummy, 

Hanv zannam mhozo unnav tuka bhastolo, punn 
hanv tuka kednanch visorcho nam vo tuzo mog korunk 
thambcho nam. Hanv sodanch tuzo mog korit tuje 
bhonvtonninch ravtolom. Ek dis amkam mellunkuch 
zai, sorga rajyant. To kall pasun tum eka bhurgeak 

dot'tok ghe. Tachem nanv kitem-i asum, tum tac 
nanv bodol ani Newton hem mhojem nanv taka di 
Magir tum ektti urchi na. Mhozo rum' taka di 
mhojeo soglleo vostu taka vaprunk di. Punn tunv 
zor tharaylem eka cheddvak dot'tok ghevpak, zal 
taka ghoddie mhojeo vostu avoddcheo nant. 
Cheddeancheo vostu cheddvank avoddtat? 

Mhoje vixim chintun tum dukhi zainaka. Hanv 
zoim asa to zago ekdom' nivoll, xant ani sukhdinno. 
Hanv hanga pavtanch mhojea Daddy-k, Grandpa-k 
ani Grandma-k mell'lom. Tannim mhaka zaito 
bhonvddaylo. Punn azunui zaitem pollovpachem asa. 
Hanga anjboddve asat. Te uddun vetat tem pollounk 
sundor dista. 

Zannam mummy, hanvem Jezuk polloylo. Tumi 
Tachim chitram dakhoytalim toslo disona To. To 
dusrech bhaxen dista, mumurkoch hansta. Tannem 
mhaka aple vengent ghetlo ani Deva fuddeant vhelo. 
Tum zanna mummy magir Tannem kitem kelem tem? 
Tannem mhaka Devache khankent bosoylo ani Dev 
mhoje kodde ulounk laglo. Eka khas mon'xa bhaxen 
Tannem mhaka vagoylo. Tednanch hanvem Taka 
sanglem mhaka mhoje mummy-k ek cht borounk zai 
mhonn. Punn hangasor hanv chitt koso boroytolom 
aslom? Devan mhoji oddchonn somzun ghetli. Oso 
ek hat ghunvddaylo ani ek kagod haddun mhoje kodde 
dilem. Magir Aplem khasgi pen kaddun borounk dilem. 
Tachea adaran hanv hi chitt boroytam. Zalem. Atam 

prosn mukhar ailo ti tuka dhaddop koxi? Hanv 
chintunk poddlom. Tednam Devan Boddvea Gabrielak 
apoylo ani hi chitt tache kodde dili, tuka dhaddunk. 
Devan mhaka anik ek gozal tuka sangunk laylea. Tuka 
ugddas asa tunvem ek prosn kelolo “Deva, tum khoim 
asa? Mhojea putak tuji goroz asli.” Devan sanglam To 
aslo thoinch asa mhoje borabor zoso tacho Put Jezu 
khursar aslo. To sodanch aplea bhurgeam borabor 
asta. 

Mummy, hanv tuka sangunkuch visorlom, atam 
mhaka koslich dukh na. Devakui naka hanv dukhi 
zalolom ani koxttant aslolom. Tannem mhojea adarak 
kurpechea boddveak dovorla ani to mhoji bore toren 
rakhonn korta. 

Oh mummy, hem Devachem kagod ani tacher 
xay asa ti Devachi, tem tukach dixtti poddtolem. Khub 
boroylem, Devachem pen Devak diunk zai. Taka 
jivitachea pustokant anik zaitim nanvam borovpachim 
asat. Aiz rati kodde hanv Jezu borabor jevnnak 
bospacho asam ani mhaka khatri asa tem jevonn 
ekdom’ borem astolem mhonn. 

Devachea, Jezuchea ani mhojea nanvan mogachi 
soy kortam. Adeus! 

Aplea putachi hi deivik chitt vachun Saloni 
anikuch vhoddlean roddunk laglem. 

Vaishalichea jivitant aiz khuxalkayecho dis aslo. 
Natalanche suttient aplea avoy-bapay sangata Jammu 
nograntlea unch dongracher aslole Vaishnnov Devichem 
pinddi-dorxon ghevpak vochpachi tem toyari kortalem. 
Thoim vochpa khatir bhag zai poddta. Tache 
boraborchim konnui bhurgim thoim pavunk naslim. 
Mhonn thoim vochpi apunn poilem thartolem he 
bhavnen tem ogllench khuxal aslem. 

“Polloy Ramesh” Vaishalichi aji Vaishalichea 
bapay mukhar ubi zali. “Hea yedea-xa porak gheun 
tumi Vaishnnov Devichem dorxon gheunk vochpak 
sodtat tem mhaka sarkem disona.” Tinnem mhonnlem. 

“Thoim vochpak noxib zai mummy. Kitlea 

zannanchea monant asun pasun thoim pavonant. 
Amkam tikett mell’lea ti pasun noxiban. Poilim Delhik 
pavunk zai. Tea uprant konn eka bosvalean amche 
khatir tin tiketti rakhun dovorleat mhonn mhojea 
Delhichea ixttan sanglam. Porvam koxe-i bhaxen 
amkam Delhik pavunk zai. Don'param donak bos 
sutt'toli khoim Delhichean Jammu vochunk. Devi 
Mahasarasvati, Devi Mahalakxmi ani Devi Mahakali 
hanche ekech kodden pinddi-dorxon gheunk thoim 
pavta to monis noxibvont.” Rameshan avoyk 
somzavpacho yotn kelo. 

“Are, kitlea unch dongracher cholchem poddta 
khoim. Te gholintlean anik vochunk zai mure?” Tinnem 
matxi bhirant uktayli. Konna-konna koddlean tinnem 
thoincheo gozaliaikololeo. _ 

“Konnak bhirant dista tannem atam te gholintlean 
vochpachi goroz poddona. Ami cholpak ghaltat tosle 
tiles bi ghalun boro rosto kelolo asa. Visov gheunk 
bolkanv bandlole asat. Don tin kodden voizuki vevostha 
keloli asa. Mouz korunk zai zalear ghoddeacher bosun 
vochunk zata. Torui ami helikopttoran vetolim.” Aplea 
Delhichea ixttan diloli mhaiti tannem aple avoyk dili. 

“Helikopttoran?” Mojach yetli nhoi daddy?” 
Vaishali ekdom' usoll’lem. 

“Hoi tor.” Rameshan dhuvek prernna dili. 
“Tumi bapuy dhuv mojeach chintpachim. 
Bhirant mungo thoim vochpak.” 

“Bhirant bi kainch na mummy. Hi sonvsarachi 
progoti. Cholun vochpak 7-8 voram lagtat, thoim ami 
ordea vora bhitor itlim metram voir pavtolim.” 

“Tem sogllem khorem. Vaishali atam dhavechi 
porikxa divpachem asa. Janerache pondra tarkher 
thavn tacheo prelims porikxa suru zatat.” Ajien 
obheasa vixim husko porgottaylo. | 

“Tum kainch chinta korum naka mummy, tuji 
nat ekdom’ huxar asa. Tinnem porikxechi puray toyari 
korun dovorlea.” Rameshan apli bazu ghott korpacho 
yotn kelo. | 

“Hoi ajie. Hanvem sogllo obheas korun 
dovorla.” Vaishalin hansotuch sanglem. 

“Gelolo vell porot mellona mhoje dhuve. 
Dhavecheo porikxa mhollear tuzo fuddar tharavpi 
porikxa. Obheas korta titlo thoddo. Fokot pas zaun 
ganvgire kolejint vetolem? Tuje koddlean amchea 
kuttumbacheo khub opekxa asat. Vaishnnov Devichem 
dorxon gheun yeta mhollear Natalanchi sutti somptoli. 
Kednam prelims porikxa sompun nimanni porikxa yetli 
tem kollchench na.” Ajien Vaishaliche fatti voilean 
apurbayecho hat bhonvddayt sanglem. 

“Punn ajie, itli bori sond porot....” Vaishali nirax 
zalem. 

“Tum borem xiklem zalear tache porosui pois 
pavtolem. Tuka hanv azunui sangtam, tanche borabor 
vochpacho hott'tt soddun di.” Ajien Vaishalik vinonti 
keli. Tem tondd vankddem korun kon'xak boslem. 

“Nimannea vellar taka ogich na-umed kiteak 

orta tum?” Rameshan avoyk hottkili. 

“Na-umed korpacho prosn nhoi ho. Tachea 
borea fuddarachem chintop hem. Mhaka durdixtt asli 
mhonn tum xikun aiz hea panvddear pavla. Na 
zalear.....” Ajien Rameshak thom'nno marlo. 

“Chol ya nhoi atam, Santosh gaddi gheun 
amkam sttexonacher pavounk ravta sokol.” Toyari 
purnn korun vochpa khatir bhair sorlole Rameshache 
bailen vellachem bhan dilem. 

“Ramesh, porot ek pavtt vichar kor. Tumi 
vochun yeyat punn Vaishalik vhorum nakat. Hanv taka 
ani tacho obheas polloytam hanga.” Ajien eke baxen 
vinonti keli. 

“Khorench Daddy. Ajiechea ulovnneam voilean 
mhaka dista hanvem ghora ravop borem. Mhojem 
xikop zalea uprant amchean porot vochunk zaina 
Vaishnnov Devichem dorxon gheunk?” Somzutdar 
Vaishalin okosmat apnnalem mon bodol'lem. 

“Punn hea nimannea vellar...... ?” Vaishalicho 
bodolto nirnnoy polloun Ramesh ghuspolo. Kitem 
korchem tem taka kollona zalem. 

“Daddy, Mummy-k atam bhonvddaun hadd. 
Fuddle pavtt hanv ani aji tumche borabor yetolim.” 
Vaishalin eka somzutdar dhuve bhaxen aplo nirnnoy 
pokko kelo. 

“Borench uloyta mungo tum Vaishali.” Mummy- 
n tache ladd kele. 

“Its ok mummy. Enjoy the trip.” Vaishali 
mummy-k ek kis dilo ani mumurkench hanslem. 

Matso vell vatavoronn xant zalem. Nimann 
khinnak kitem nirnnoy gheuncho tacher gondoll zal 
Vaishali aplea obheasacher lokx kendrit korpac 
nirnnoyacher ttham’ ravlem. Itli bori sond hatantl 
veta mhonn Vaishalik vaitt dislem. Punn kitem kortolem 
Dhavek borea gunnamni pas zaun bore kolejik gel 
osle kitlech four mellunk xoktat mhonn tannem apleac 
monak pottoun dilem. | 

“Ami vetat punn we ‘// miss you my daughter!” 
Rameshan Vaishalik aple vengent gheit mhonnlem. 

“Relax daddy. Have a nice journey.” 

Vaishalin obheasa khatir teag korun soglleanchim | 
kallzam jikhun ghetlim. | 

Moddganvche Grace Church-ichea Padr 
Vigarachea adaran Konknnichi ek karyavoll korunk 
hanv taka mellunk beginuch Moddganv gelom. Dis 
Brestar aslo. Mis tednanch somplolem ani lok bhair 
yeunk laglole. “Sarko vellar pavlom hanv.” Hanvem 
monantuch mhonnlem. Titleak igorjentlean bhair sorpi 
eka zoddpeak polloun hanv ojap zalom. Hanv tankam 
bore bhaxen vollkhotalom. Tim aslim Reginald ani 
tachi ghorkarn Palmira. 

“Aiz tunche modlea konnachoch vadd' dis nhi, 
na mhonn lognacho-i dis nhi. Tor okosmat oxim koxim 
Devachea mogan poddleant tor tumi?” Hanvem 

utsuktayen vicharlem. Aitara bhair kednanch Misak 
vochonant mhonn tinch mhaka sangtalim. 

“Ailolim re. Misak vochunk konnachean 
addaunk zata?” Reginaldan sanglem. 

“Misak vochunkuch zai. Mhaka zalear dista 
Misak veta to dis ekdom’ boro veta. Vell mellta tednam | 
hanv zalear jerul Misak vetam. Koslem-i kam’ bi asot | 
zalear mud’dom’ igorjent bhitor sortam. Kiteak jem ` 
amkam nirmilam tem Devachea hatantlean yeta. Borem 
vo vaitt, tem Tacheach hatant asa.” Matxem 
choddounuch sanglem. 

“Amchem-i hench intesanv.” Palmira uloilem. 

“Bhurgeacho avaz na mhonn tumi khonti naslim 
tem hanv zannam. Atam bori khobor asa kitem go?” 
Hanvem karonn sodun kaddpacho yotn kelo. 

“Toxem kainch na. Bhurgem itlea begin naka 
mhonn amich fattim asat.” Palmiran spoxtt kelem. 

“Borem, aiz zaitea tempan tumi mell’leat. Matxe 
savilek vochun uloum-ya.” Hanvench tankam vota 
pasun pois vochpacho prostav dilo. 

“Ghorant sarkech tras zatat re. Kitlo temp zalo 
pay ghorant poddun asa. Sogllem Palmirakuch korchem 
poddta. Dekhun chint'talim taka zanntteanchea ghorant 
dovrunk.” Reginaldan choltam choltam mhonnlem. 
Punn hanv ojap zalom payk zanntteanchea ghorant 
dovrunk sodtat mhonn. 

“Dusrem koslem kam" korunk mellona tem 
mellona, matso suseg legit asona. Taka pollounk mhonn 

konn konn yetat ani te lok odik tras kortat. Hem kitem, 
oxem koxem zalem, hem kiteak korunk na, tem kiteak 
korunk na.....” Hanvem kitem-i vicharche poilinch 
Palmiran pirngonn suru keli. 

“Kitem zalem tor payk, mhaka kednanch 
mhonnunk na mure tunvem!” Sond melltanch hanvem 
barkay ghetli. 

“Tum atam khoim amkam mellta? Tuka vell tori 
asa amchi khobor gheunk? Tum star zala mure. Atrea- 
poirean paper-acher fottu yetat, puroskar melltat.” To 
mhaka challounk laglo. 

“Devachem bhag zai mon’xachea jivitant toxem 
ghoddun yeunk. Konnui mhonntat nhoi fokot 
rajkarnneache fottu paper-acher yetat mhonn, Devachi 
savlli aslear saman’ya monis legit porzollunk xoktat. 
Mon’xachem mon ani kalliz nitoll ani ugtem asunk zai.” 
Hanv matxe bhavuk zalom. “Magir sang payk kitem 
zalem tem.” 

“Ek dis saikol gheun nustem haddunk mhonn 
bazarant gelolo. Vetam vetam eklean khoim gaddi 
haddun marli. Usllun sokla poddlo ani pay fracture 
zalo. Atam plaster ghalun asa ghora kodde. Sogllem 
hata kodde haddun diunchem poddta.” Reginaldan 
mhaiti dili. 

Ambea zhaddache savilent pavun gradik 
tenktanam hanvem polloylem konnem tori eka topyak 
khursar marlolea porim khillaun dovorlolo asa. “Polloy 
re Reginald, konnem tori tea topyache koxe hal keleat 

te. Rav ham, hanv taka matxe mekllo kortam. Taka 
polloun kitem-xem zalem.” Mhaka topyache churchure 
disle. Reginaldachi protikriya polloinastona hanv tachea 
hatanche khille kaddunk mukhar sorlom. Tednam ek 
bhurgo thoim ailo. 

“Uncle, taka ogich soddoynaka. Tin dis zale 
taka ami khursar marlear. To azunui koso morona tem 
khobor na. Asum-di taka anik thoddo vell, morta zalear 
polloum-ya.” Tannem mhaka sanglem. 

“Kosle bhurge re tumi, mon’zatiche oxe hal ` 
kortat?” Hanvem taka prosn kelo. Punntacherkosloch ` 
porinnam zalo na. To mukhar gelo. Hanv chintunk 
poddlom. “Tin dis pasun oso asa anik morona?” Hanv 
portun Reginalda fuddeant ailom punn mhoji nodor 
tea topyacheruch asli. Tachean halunk zainaslem. 

“Tum ani boro mure tea topyache churchure 
korta.” Reginaldan mhaka mhonnlem. 

“Ti mon’ zat zalear kitem zalem? Jiv asloleanche 
churchure distatuch nhoi?” Hanvem bhavna uktaileo. 

“Toxem zalear amkam bi sangxi amcho vichar 
bodol mhonn. Ratich ami toso nirnnoy ghetla ani 
amcho ho nirnnoy chukcho nhoi mhonn ami Devak 
pay poddunk ailolim. Tea khatir ek borem-xem 
magnnem kelem ani amchea nirnnoyant ami Devakui 
samil korun ghetla.” Palmiran sanglem. 

“Polloyat thoim.” Tea topya kodde bott dakhoyt 
hanvem mhonnlem. Dusro ek topyo aplea tonddant 
kitem tori gheun ailo ani tea khillaylolea topyachea 

| tonddant ghalem ani to gelo. Tache fattofatt anik eklo 

 ailo ani toxench kelem. 

| “Dekhun to topyo tin dis oxe poristhitint ravun 
pasun jivo asa. Atam zalear hanv taka soddtolonch.” 
Mhonnit hanv tache fuddeant gelom ani hatanuch te 
khille kaddle. Tea bhurgeachea vicharanchem legit 
mhaka poddunk naslem. To poddlo, matso dukhlo 
astolo punn zhorot zhorot mukhar gelo. Hanvem 
anondacho suskar soddlo. 

“Tumkam disona, hea topyachi gozal amkam 
kitem tori khunnayta mhonn.” Mhojem mhonn'nnem 
tankam somzolem na. “Reginald, mhaka dista tumi 
chukicho nirnnoy ghetat. Ti mon'zat legit aplea 
sangateacho oso kuidad kortat ani ami monis zaun 
mon’xacho kuidad korunk sodinant? Zait ghoddie 
amkam kastig poddta astolo, hoch tor amcho khuris. 
Jezu mhonnta “Tuzo khuris ubar ani chol ye mhoje 
fattlean.” Khursak fatt korun ghetlolo nirnnoy sarko 
zatolo oxem tuka dista Palmira?” Hanvem tanchea 
ontoskornnak hat ghalo. Palmiran man pondak ghali 
ani ek nodor tea topyachea khilleancher marli. te rogtall 
zalole asle. 

“Ixtta, mhozo khuris hanvench vhorunk zai. 
Reginald, mhaka dista amchea paycho ami ghora 
koddech kuidad korunk zai. Chol ya.” Palmiran 
Reginaldacho hat dhorlo ani tim cholunk laglim. 

Merelin eke vhoddle komponint nokri kortali. 
Nokre voilean suttlea uprant ghorant gorjechem saman 
gheun portotanam okosmat konn ek on'vollkhi ostori 
tika apttoli ani tichem saman sokol poddlem. “Hanv 
chuklim.” Mhonnit te ostoren Merelinachem saman 
kaddun tichea hatant dilem. “Hanvui chuklim, hanvem- 
ituka pollounk na.” Merelinan mhonnlem. 

Dogamni ekamekak mond hanso di-it tim ap- 
aple vatten gelim. Bori dekh ani bori sonvskruti 
dogamni dakhoyli. Monisponnacho ut’tom’ nomuno 
zo ami Soglleamni zanna zaunk zai ani jiyeonk zai. Ami 
amchea jivitant oxem kortat kai? Hoi. Dusream 

fuddeant khalti zavop ho Devan dilolo gunn ami 
 vaportat. Punn je toren ami dusream sovem vagtat 
 toxench amchea ghorant vagtat? Mukhar polloum-ya. 

Merelin aplem saman gheun ghora pavli ani aplea 
ghorchea kamank lagli. Sanjer jevonn kortam kortam 
tika boroch vell zalo. Bhailean soglleak kallokh posorlo 
torui ticho ghorkar azun yeunk naslo. To sodanch 
usram yeta mhonn ti bejar zatali. Tinnem jevonn 
vhoddlea mezar haddun dovorlem ani salad korunk 
lagli. Aiz salada khatir tinnem khas ddobu (Capsicum) 
mirsango haddloleo. Teo barik korun mezar dovorpak 
mhonn ti voll'li, tednanch ticho sat vorsancho put 
Jerome tiche fuddeant yeun ubo ravlo. Tinnem taka 
pollounk na ani ti taka apttoli. 

Khinna bhitor ti sadur zali ani tichea hatant 
aslolem salad poddtam poddtam tinnem koxem tori 
dhorlem. Tika aplea putachi tiddok marli 

“Heach vellar tuka hanga yeunk zai aslem? Vatter 
kiteak ubo aslo? Voch atam bhitor.” Ti tacher gorom' 
zali. Kaim khinnam adim khuxal ani urbebhorit aslolem 
Jeromachem mukhamoll ekdom” bavlem. To roddot 
bhitor gelo. 

Ticho ghorkar Marcus nokre voilean ailo ani 
thoddea vellan jevnnachi toyari suru zali. Bapuy putak 
jevnnak apounk gelo. To ailo ani kosla 
korinastanam jevlo ani nhidunk gelo. 

“Aiz Jeromachem kitem zalam 
to sodanch hansto khellto astalo.” Marcu U 

Merelinan kainch zap kaddunk na. Jerome jevtanam 
Merelin taka niyallit asli punn gombhirtayen dokhol 
ghetli na. 

Merelin nhidpa khatir khatticher add poddli. Tika 
nhid yena zali. Kitem tori chuklam oxem tikach disunk 
laglem. Tednam tichea ontor-monant tika ek prosn 
poddlo “Tum lokam kodde khaltikayen vagta punn tujea 
puta kodde itle krurponnim kiteak vagli? Saman gheun 
portotana apttololi ti tuji konnuch nasli ani ho tujea 
masa-rogtacho gullo.” Oxem kitloch tichem ontor- 
mon tika sotaunk laglem. 

Ti yevjita astanach tichea kanar ek avaz sadlo. 
“Ami dusreank mog dakhoytat. Tanche kodde 
khaltikayen vagtat. Tankam ami vollkhonant torui 
tanchexim doyall ani movall zatat. Fokot vhoddponna 
khatir? Amchea ghorant amcho kitlo mog korpi 
mon’xam asat punn ami tankam hinnsaytat. Tancho 
mog ami vollkhun ghenant. Tanchi bori kornni somzun 
ghenant. Monis oso kiteak vagta?” To avaz tichem 
nirmoll mon halounk laglo. 

“Tum zanna, tumi kama kodde kitlim doyall ani 
mayest jivit jiyetat. Punn kednam tori thoincho ek 
kamdar melo zalear thoddea disam bhitor tachea lugarar 
tuji komponi dusrea konnak tori bhorti korta. Tachem 
asnnem tumche modim titleach vellachem asta. Hich 
gozal zor tuje familint ghoddli zalear oxem zaunk xokta? 
Tumchea ghorantlo konn melo zalear tachea lugaracher 
konn tori dusro yeunk xokta? To lugar jivit bhor rikamo 

a. Ho forok monis kednam somzun gheta?” 
otvamni bhorlole prosn tika ghuspaun gele. 
| Merelinan tancher boreach gombhirtayen vichar 
kelo. Tednam tika apnnali chuk kollun aili. Jeromak 
oso dukhounk naka aslo hem tika pottlem. Ti tache 
vixim yevzunk lagli. 

Tinnem aplea putak nodre mukhar haddlo. 
Tachem mukhamoll khuxal aslolem tem aple 
tapsannimni khinna bhitor dukhest zalolem punn tachea 
hatant kitem tori aslem. Kitem tem? Tem kitem tem 
sodun kaddpachi tika utsuktay zali. Ti utthli ani randche 
kuddint geli. Tinnem soglleak nodor marli. Eka 
kon'xak fulam poddun aslim. Tinnem tim sogllim fulam 
punzaylim ani fulanch gheun aplea puta fuddeant geli.. 

To sust nhidlolo. Hea vellar tachem mukhamoll 
xant aslem. Tinnem Ihuach tachea poleacher hat dovorlo 
ani taka zagoylo. “Utth mhojea sanulea, hi polloy hanv 
tuji mummy tuje mukhar asa.” Tinnem Ihuach tachea 
kanant utram funklim. 

“Kitem zalem mummy? Mhaka nhidum di.” 
Tannem kus portili. Tachea monant kainch naslem. Tori 
tinnem taka portun aple vatten oddlo. 

“Mhojea puta, hanvem tujem kalliz dukhoylem 
nhoi?” Taka fulam dakhoyt tache fuddeant bosli. “Him 
fulam tunvem mhaka diunk haddlolim nhoi? Jam sorry 
my son.” To hanslo. Tinnem taka aple vengent dhorlo. 

“Him fulam amchech bagentlim hanvem kaddun 
haddlolim. Aiz donparam mhozo drawing book 

sodtanam mhaka tuji Baptism certificate mell’li 
tacher hanvem tarikh polloyli. Tuka Bautizm’ dilo 
aicho dis aslo. Amcho padr vigar sangta zolmach 
disa poros bautizmachea disak chodd mhotv ast 
khoim. Kiteak tea disak ami khorea orthan nitoll zatat. 

Aplea putachim utram aikun tika ojap disl 
“Itle Ihan pirayer itle khol vichar?’ Tinnem apnnakuc 
prosn kelo. 

“Zanna mummy, mhoino bhor fattim tunv 
tuzo vadd’dis monoylo punn Bautizmacho dis 
visorli. Amche dotornint sangtat ti gozal tuka sangtam. 
Ami Bautizmacho dis somorombhunk zai kiteak tea 
disa ami Kristak nhestat ani Kristanv mhonn novo zolm’ 
ghetat. Tuka porbim diunk ani ojap korunk hanv ogich 
tuje kuxik ravlolom. Tum mhaka apttoli ani fulam 
koddek poddlim. “ 

“I am really sorry my son. Hanvem tuje kodde 
toxem krur vagunk naka aslem.” Ek bhaxen tika aplich 
loz disli. 

“Oh mom, hem tum kitem gheun boslea? Hanv 
tuzo khub mog kortam. Z still love you mummy. 
Mhaka tuzo kosloch rag na.” Portun ek pavtt tinnem 


taka ghott dhorlo ani tachea kopolacho umanv gheit 
nhidpa khatir geli. 

Eka poixil'lea khedde-ganvant zoim Kristi 
lokvosti zobor-xi nasli, thoim ek padri Kristi dhorm' 
porgttonnechem kam' kortalo. Suttiamni taka adar 
korunk ek vedisevok sodanch tache borabor astalo. 
Te natalance dis asle. Mhonn to vedisevok sodanch 
Misak vetalo ani uprant apnnachean zata tea bhaxen 
padrik adar kortalo. 

Hea natal-kallant padrin eka veglle toren dhorm' 
porgottnnechi manddnni ankhli. Tannem Jezuchi bori 
khobor ghalun kaim potrokam toyar kelim ani tim jevlea 
uprant ganvbhor vanttunk laglo. Tache borabor ho 
vedisevok vetalo. 

Don dis him potrokam vanttlea uprant tisrea di 
thonddiechea vatavoronnant padrichea jivak bo 
disona zalem. Dekhun aiz potrokam vanttunk vech 
mhonn tannem tharaylem. Punn vedisevok potro 
vanttunk vochunk toyar zaun ailo. 

“Chol ya nhoi fadar?” Tannem padri 
mhonnlem. 

“Ya, khoim?” Padrin vicharlem. 

“Amchi potrokam vanttpachim urleant nhoi?” 
To boro umedir aslo. 

“Na baba, aiz mhojean zaina. Bhair chodduch 
thonddi poddta ani portota mhollear mhojea jivachem 
moronn zatolem.” Tannm aplea golleavelean hat Dran 
konkli kaddli. | 

“Kitem bhiyeta fadar? Tum aiz suseg ghe, Mhaka 
ekleakuch vochunk porvan'gi di.” Vedisevokan aplo 
boro mudd ukto kelo. Tachi umed polloun padrik 
dislem taka dhaddcho mhonn. 

“Sintidan voch ani kallokh zaunchea poilim 
portun yeun mhaka mell.” Padrin mayen tacher hat 
bhonvddaun tache kodde kaim potrokam di-it taka 
vochunk porvan' gi dili. 

“Ok, Dev borem korum fadar.” To umedin bhair 
sorlo. 

Fattlea don disant vochunk na te vatten to gelo. 
Vatter mellta taka him potrokam diun Jezu Kristachi 
bori khobor lokam meren pavovpak laglo. Lamb vatt 
cholun potrokam vanttun nimannem ek potrok urlem. 

| Hem ekuch portun vhorum? Thonddi borich poddtali 
“ani dov poddpak laglolo. Mhonn ghoddie rostear legit 
konn naslo. To portunk laglo. Tache nodrek ek ghor 
dixtti poddlem. Hea ghorant hem potrok divpachem 
tannem tharaylem ani tea ghora kodde gelo. Dar bond 
aslem. Tannem ghontti vazoyli. Ghorant konn tori ravta 
hem tannem vollkholem kiteak ghorant TV chalu asli. 
Tannem portun ghontti vazoyli. Torui dar ugoddlem 
na. Anik ek pavtt ghontti marli. Tondd vankddem 
korun to portunk laglo. Tednam ghorantlean koslo 
tori avaz ailo. To thamblo ani portun vhoddlean ghontti 
vazoyli. 

Boreach vellan dar ugoddlem. Ek zanntti-xi 
ostori tache mukhar ubi zali. “Kiteak ailolo mhojea 
puta? Itlo vell tunvem ghontti vazoyli, hache voilean 
dista tuka koslo tori adar zai.” 

“Antti, poile suvater hanv mafi magtam zori tor 
tujea kamant hanvem oddchonn haddli zalear. Punn 
hanv ekuch sangunk ailolom ki JEZU TUZO MOG 
KORTA. Hem potrok vach ani tujea jivitant bodolnni 
yetoli.” Tannem aplea hatantlem potrok tichea hatant 
ghalem. 

“Tuka Dev borem korum mhojea puta. Have a 
nice time.” To mumurkoch hanslo ani aple vatten 
portolo. 

Mukha voilea Aitarak Mis zalea uprant padrik 
dislem lokanchi khobor gheunchi mhonn. Tannem altar 

sarko korit lokancher nodor ghali. 

“Amchea potrokancho kitem-i porinnam’ zala 
Konnem-i tem vachun amkam Natalancho novo sondex 
haddla?” Padrin vicharlem. 

Survek konnuch uloilo na. Kitem zap diunchi 
tem konnakuch suchlem na. Sovkas, fattlean thavn ek 
zanntti-xi ostori mukhar aili. 

“Mhaka hanga konnuch vollkhucho na. Kiteak — 
hanv Kristanv nhoi ani hea adim tumche igorjent - 
kednanch yeunk nam.” Ti SÉ? lagli. Ti padrik 
ud dexun uloytali. 

“Kaim kall adim mhozo ghorkar somplo ani hanv 
eksurim zalim. Mhojim bhurgim mhoje pasun khub 
pois geleant. Hea thonddiechea disamni mhojea 
kallzachi-i thonddi unchayek pavloli. Hea eksurponnak 
lagun hanvem jivitachi asuch soddun diloli. Dekhun 
atm'hotea korpachea havesan hanvem ek dori ghetli 
ani poile mallier vochun pattiek fas ghalo. Tachea 
pondak kodel dovorlem ani ti dori mhojea gollea 
bhonvtim guttlaun gantt marli. Khonti kallzan hanv 
kodel xevttun marpak ghorachi ghontti vazli. Ek pavit, 
don pavtti ani tin pavtti. Hanyem chintlem ghontti 
vazoyta to bejar zaun vetolo. Punn tannem portun 
vhoddlean gontti vazoyli. “Konn to yedea vellar mhojea 
chintnant addmellim haddta?” Hanvem mhakach prosn 
kelo ani golleachi dori soddli ani sokol yeun dar 
ugoddlem. Polloyt zalear ek supurlo bhurgo hanstea 
tonddan mhoje mukhar ubo aslo. Tachea tonddantlean 
bhair Can utram aikun hanv thottaklim. Tannem 

mhonnlem “JEZU TUZO MOG KORTA. Hem 

k vach ani tujea jivitant bodolnni yetoli.” Tannem 

mhojea hatant tumchem potrok dilem. To gelea uprant 

hanvem tem vachlem. Tumchea natalanchea sondexan 

mhoje jinnent jivitachi novi komri ful’li. Hanvem tem 
portun ek pavtt vachlem. 

To bhurgo mhoje khatir ek devdut tharlo. Hanv 
voir gelim ani ti dori kaddun asloli thoim kon’xak marli, 
mhaka tichi goroz urli na. Kiteak mhojea jivitant Jezu 
bhitor sorlolo. Hea potrokacher tumcho pot’to aslo 
mhonn hanv hanga meren ailim.” Tinnem aplea sovem 
ghoddlolem tachi mhaiti dili. Igorjent bhorun aslolo 
lok tichem vorton chit’t diun aikotalo. Ti Kristanv 
nastona, igorjent uloita mhonn konnench akxep legit 
ghetlo na. 

Teach khinnak tichea samkar aslolea bankacher 
boslolo to vedisevok tika dixtti poddlo. Ti tache 
fuddeant geli. Tinnem taka ghott aple vengent ghetlo. 

“Dev borem korum mhojea devduta. Tum yukt 
vellar mhojea darant pavlo ani mhaka ifernachea 
darantlean vattayli. Aiz hanv novea jivitan tumche 
mukhar asam. Fadar, hanv Jezuk anikui onnbhovunk 
sodtam, Tachem raj pogottunk sodtam.” Tinnem padrik 
utor dilem. 

Padri sovkas altara voilean sokol denvun ailo. 
Tichea mathear hat dovorlo ani mhonnlem “Bhag. Matev 
mhonnta: Mhozo pattlavdar mhonn konnui mon’xam 
hujir porgottit zalear, to Mhozo pattlavdar mhonn sorgar 

astea Mhojea Bapa hujir Hanvui porgott'tolom 
mon'xam hujir Mhaka nakarta taka sorgar astea Mhoj 
Bapa hujir Hanvui nakartolom.” (Mt 10:32). 

Igorjentlea lokamni tallio pettoun khuxalkay v 
keli. 

Ek dotor aple konsuldadint sodam porim bhitor 
sorlo. Taka piddestancho khub mog mhonn to sodanch 
begin konsuldadint yetalo. Hea khatir dusre kodden 
kam' aslole monis hea dotora kodde yeunk posond 
kortale. Nam-i zalear to topaspak poixe-i komi ghetalo 
ani piddestank mogan vagoytalo. 

To konsuldadint yeunchea adim tachem 
Assistant yeun konsuldadichi safai bi korun boslolem. 
Ek zanntto, sumar 75-80 vorsancho, anglottin sadaronn- 
so punn tondurust monis, dotora fattofatt topasunk 
ailo. To boro nheslolo aslo. Sokallchim 8.30 voram 
zalolim. 

Dotoran taka bhitor dhaddunk sanglem. Tachea 
uzvea hatachea eka bottak konvchi lagloli ani tin pont 
poddlole. Te kaddpa khatir to ailolo. Te kaddun zata 
titlea begin taka vochunk zai aslem. To taktiken dotora 
mukhar vochun boslo. 

“Dotor, matxe begin kor, mhaka vochunk zai.” 
Tannem dotorak vinonti keli. 

“Teach khatir tuka hanvem rokddoch bhitor 
apoyla. Na zalear hanv poilim chav bi piyetam ani 
magiruch topasunk bostam. Tuji taktik polloun hanvem 
tuka parkhilolo. Chol hanv tuje pont kaddtam.” 
Dotoran tacho uzvo hat aplea hatant ghetlo ani tachi 
benddej soddli. Ti benddej kochrea-pettent 
uddoytanam dotoran tacher nodor marli. Tachi nodor 
aplea ghoddialar asli. Uprant tannem ghayak polloylo. 
Tacho ghay boroch pekhlolo. “Tuka anik khoinchea 
dotora kodde appointment asa?” Pont kaddunk survat 
kortanam dotoran taka vicharlem. 

“Na.” Tannem mhonnlem. “Mhaka dusrea 
dotora kodde appointment na. Punn mhaka hospitalant 
pavunk zai mhoje ghorkarni fuddeant. Aiz amchea 
lognak pon'nas vorsam bhortat. Tichea sangata mhaka 
kek katrunk zai.” Tannem dotorak karonn sanglem. 

“Kitem? Tuje ghorkarni sangata kek katrunk tum 
itli takid korta?” Dotoran taka vicharlem. 

“Hoi dotor.” 

“Tuka aplea jivachem matui poddun vochunk 
na?” Dotor chintest zalo. 

“Mhaka mhojea jiva poros tichea vella- 
potrokachi chodd chint’ta asa. Nasto zatoch tika 
kainch khaunk dinant. Tea adim mhaka kek gheun 
pavunk zai.” Dotoran apnnak begin voyar korunk zai 
mhonn to dhapetalo. 
“Kitem zalam mhonn tuje ghorkarnik hospitalant 
dovorlea?” Dotoran vicharlem. 
“Mhoji ghorkarn Alzheimer duyensachi bolli 
tharlea.Tika kaim yad urona.” 
“Yad urona mhollear?” 
“Fattlim panch vorsam tinnem mhaka vollkhunk 
na.” 

“Kitem? Ti tuka vollkhona ani torui tum tichea 
sangata lognachea pon'nas vorsanchi kek katrunk 
hospitalant veta?” Dotoran ojap zaun vicharlem. To 
zanntto hanslo ani tannem dotoracho hat aplea hatant 
ghetlo. Tednam mhollear tacho ghay portun dressing 
korun zalo. 

“Jednam hanv tuzo hat mhojea hatant ghetam 
tednam tuka koslench luksann zaina. Punn tuzo hat 
mhojea hatant astanam mhaka ek veglloch anond 
bhogta, ek vegllench somadhan mellta ki eka vhodd 
mon'xachea hatacho hanvem sporx kelo mhonn. Zo 
hat mhoje khatir vavurta tea hatacho mhaka obhiman 
bhogta. Hea vixim tuka kitem dista tacher hanv uloyna. 
Teach bhaxen mhaka polloun tika kitem dista tem hanv 
nokllom punn tika polloun mhozo jiv dhadosta. Fattlim 
pon'nas vorsam ami ekvottan sarlim. Itlo vhodd kall 

mhollear sado kall nhoi. Ami ekamekachea mogan 
jiyelim, ekamekak somzun jiyelim. Amche modem 
kednam kednam vad zatale punn tea vadam vorvim 
ami odik mogall zalim. Punn atam Devan amchea jivitant 
oso ek kall haddun ubo kela zoim ti mhoje kodde ulounk 
xokona, mhaka vollkhunk xokona. Mhonn hanvem 
fattlo kall visorcho? Ti mhoje kodde uloyna asot punn 
hanv tiche kodde uloytam. Tiche borabor nasto kortam, 
ticheach borabor jevtam zoxim ami adim vavurtalim. 
Mhojea mogachi porikxa hi. Aiz ti mhaka vollkhona 
punn hanv tika vollkhotam. Hanv zannam ti konn ti.” 
Tannem ek mond hanso dilo. Punn dotorachea dolleant 
dukam bhorlim. 


“Itlo khol mog, itlem akorxonn aple baile sovem? | 


Tem-i bi ticho zobab nastanam?” Dotoran aplea | 


dolleantlim dukam puxit vicharlem. 

“Dotorbab, mog ho fokot xaririk asona vo 
romanchkari asona. Ekamekak vengent dhorlo mhonn 
mog zaina, ekamekak kis dilo mhonn zaina. Mon'xan 
mog onnbhovunk zai. Tunvem kednam fulancho mog 
kela?” Tannem dotorak vicharlem. 

“Hoi, mhaka fulam khub avoddtat.” Aplea 
mezavelem ek ful naka kodde haddit dotoran taka 
sanglem. 

“Tum fokot fulachea sporxanuch tanchea mogant 
poddla. Punn hanv? Dotorbab, ek mog asta zo 
dolleamni niyallun pollouncho asta. Bhavnantlean veokt 
korcho asta. sporx nastona khellouncho asta. To mog, 

'hea fulachea moga poros kitloch unch... kitloch khol.. 
kitloch vixal asta.” 
“Tujea vicharank kitli kholay asa!” 

“Mhonnunuch hanv eke nirjiv zalole ostorecho 
mog kortam. Na zalear aichea somazant nodor mar, 
aiz logn zatat, faleam doxim zatat. Duyent poddlolea 
ghovachi seva korunk bail toyar na ani duyent poddlole 
bailek lagim gheunk ghov toyar na. Aichea kallar 
lognacho orthuch bodlun gela. Amchea tornatteamni 
tor mogacho khell kela. Khoro mog zaun asa, mon'xak 
asa toso manun ghevop, aiz ani faleam tache borabor 
yetolem tem legit manun ghevop. Hench sangta nhoi 
lognachi koblat?” 

“Tujea sarkea mon’xak hanv aiz poilech pavtt 
onnbhovtam. Kitlea piddestank hanvem mhozo mog 
dilo punn tuje sarko mog hanvem kednanch 
onnbhovunk na, kednanch pollounk na.” Portun ek 
pavtt dotor bhavuk zalo. Portun ek pavtt tannem aple 
dolle pusle. 

“Khuxal ani sukhi mon'xam kodde soglleam 
poros borem tench asta oxem na, tim asa tantunt 
soglleam poros borem kortat. Vell khub zalo, Dev 
borem korum dotor.” Tannem mezar poixe dovorle 
ani nitt cholunk laglo. Zanntteleachea jivitantlem 
nirmollponn kitlem bollixtt ani gombhir tacher dotor 
yevzunk laglo. 

IXTTAGOT 


Eka videxi ganvant Steven nanvacho ek monis 
ravtalo. Taka sunneancho khub mog aslo. Tache 
kodde borea kastachea sunneancho ek Ihan-so kuttumb 
aslo. Tannem tanche khatir ek ghor ubem kelolem ani 
tankam lagta teo soyi uplobd keloleo. 

Kaim dis fattim tankam chear sunnea pette 
zolmole. Tankam polloun Steven khub khuxal zalo. 
Sovka-sovkas te vaddle ani odikuch dekhnne disunk 
lagle. Cholta-bhonvtanam tanchi apurbay distali. 
Steven tankam matso vell bhair haddtalo ani magir 
tanchea ghorant bond korun dovortalo. Tantuntlo eklo 
matxe lejad aslo. 


Ixttagot 


“Itle sunnea pette kiteak zai? Te pollounk sundor 
| distat. Tantuntlea dog-teg zannank viklear thodde poixe 
mellunk xoktat.’ He axen tannem tankam prodorxonak 
dovrunk yevjilem ani ek dis lejad aslo taka tanchea 
ghorantuch dovrun to herank bhair gheun ailo. 

Steven sunnea petteanchem prodorxon 
kortanam thoim ek bhurgo ailo ani tankam pollounk 
laglo. Tanche sobitayek bhulun taka tanche borabor 
khellun dislem. Eklo dhove lhonvecho aslo to taka 
sarkoch avoddlo. “Osle mhoje kodde aslole zalear 
kitli bori ixttagot zatoli asli.” Tannem monantuch 
mhonnlem. Bhurgeachi nodor vollkhun Steven tea 
petteak gheun tache fuddeant gelo. 

“Kitem polloytalo, sunnea petto gheunk?” 

“Hoi” Tannem tokli khorpit mhonnlem. 

“He sunnea pette ganvtti nhoi, te borea 
kuttumbantle. Tankam gheunk tuka porvoddchem na.” 
Stevenachim him utram aikun bhurgean man pondak 
ghali ani ek Ihan-xi pasoy marun ailo. Aplea bolsant 
hat ghalo ani aplea bolsantlean bhair ailole soglle poixe 
tachea hatant ghale. 

“He poixe dovor. Tankam pollounk ani matso 
vell tanche borabor hanv hangach khellunk sodtam. 
Hanv thoddea vella khatir tankam nanvam dovortam. 
Micky, Picky ani Dicky him nanvam tankam ekdom' 
borim sobtolim.” Bhurgeachem ulovp aikun Steven 
ojap zalo. Tannem tacher barik nodor marli. “To 
hangach khellta zalear khellum-di taka. Mhaka kosli 

oddchonn zata?” Tannem monantlea monant tea 
bhurgeachem mhonn’nnem manun ghetlem. 

“Borem, he tin bol ghe ani hangach tanche 
fuddeant khell.” Stevenan tache kodde bol di-it 
mhonnlem. Bhurgean bol ghetle ani sunnea petteam 
fuddeant uddoyle. Sunnea pette bore huxarui asle. Te 
aple apunnuch khellunk lagle. Bhurgo tankam 
polloytuch urlo. Kiteak tanche pod’dotin hea bhurgea 
kodde dhanvunk zainaslem. 

Modench eklean bol boroch nettan mukhar 
marlo. Bol sarko sunneam-ghora vatten gelo. Bhurgo 
bol haddunk te vatten vochunk laglo. Tachi nodor 
bhitor aslolea sunnea petteacher geli. To ekloch ek 
lhan-so bol gheun aple bhaxen khellpant gul’l aslo. To 
tea bolak dhorpacho nirfoll yotn kortalo. Bhurgeak 
tachi apurbay disli. 

“Uncle, taka bhitor bond korun kiteak dovorla?” 
Bhurgean thoinch ravun vicharlem. 

“Bhurgea, to tuje fuddeant khellunk upkarcho 
na.” Tannem bhurgea fuddeant yeit mhonnlem. “Tache 
kodde sarko ubo ravunk zaina, to lejad asa. Mhonn 
taka bhitoruch dovorla.” 

Hem aikun bhurgo vichar korunk poddlo. “Lejad 
zonavorank oxem bond korun dovortat ani 
mon’xank....” Ek akantacho vichar tachea monant 
ailo. Hea vicharan tachea angant thorthoro bhorlo. 
To soglloch ghamelo. To thoinch boslo. Aplea 
bolsantlean lens bhair kaddun gham’ pusunk laglo. 

prant uzvea payancher aple donui hat ghansle. Tachea 

yank aslolo mocho hal'lo ani akhkho payuch bhair 
rlo. To pay artificial aslo. Tannem ek nodor 
Stevenacher ghali. 

“Polloy uncle, mhojeanui dhanvunk zaina, 
hanvui lejad. Dekhun tunvem taka bhair haddlolo zalear 
ami ekameka kodde longddot longddot khelltole asle. 
Te tuje teg zann nettan khelltat, ami sovkas khelltole. 
Amchi ixttagot bori zatoli uncle.” Bhurgean mhonnlem. 

Tea bhurgeachim utram aikun Stevenak khont 
bhogli. Tannem sunneam-ghorachem dar ugoddlem. 
Tea sunnea petteak bhair kaddlo ani bhurgeak pay sarko 
korunk laun dogankui aplea ghorant gheun gelo. 

“Baba, borea ani pollounk sobit dispi sunnea 
petteank borem mol diun konnui vhortolo ani mhaka-i 
don poixe melltole hea intesanvan hanvem borea sunnea 
petteank prodorxonank dovorlole punn mhaka khobor 
nasli mhojea lejad sunnea petteak pasun magnni asa 
mhonn.” 

“Amchea somazachi nodor hi. Hanv lejad 
mhonn mhaka-i ghorant kikont kortat. Her bhurge 
mhoje kodde khellonant. Mhaka zaitea vostunchi 
avodd asa punn ti vost mhaka konn dinant. Khoinsorui 
gelear mhojea bhavak ani bhoinnik rokddinch apoun 
vhortat ani hanv mat khoim tori kon’xak urtam. Hanv 
mhonn monis nhoi? Mhoje bhaxen hea sunnea petteak 
jiv na? Amkam bhavnam nant?” Bhurgeachea dolleant 


dukam bhorlim. 

“Baba, hanv tuji bhavna somzun ghetam. A 
tum hache kodde ixttagot korunk tumi dogui ekame 
kodde hangach khellat. Uprant taka tum gheun voch.” 
Stevenui sarko bhavuk zalo ani tannem sunnea 
bhurgeachea hatant dilo. 

“Taka vhorunk anik kitle poixe dium uncle?” | 

“Mhaka anik lojek ghalinaka baba.” Stev 
taka aple vengent ghetlo. “Moga khatir mhaka poix 


nakat. Tumchi bori ixttagot zaum hoch mhozo 


anvddo.” 

“Puta mhojea, tuka zai thoim mhaka vhorun ghal. 
Tum mhojer kitle-i onyay kor. Tum mhaka kitle-i tras 
di ani tum kitlo-i vhodd monis za. Hi tuji avoy sodanch 
tuje fattlean astoli, sodanch tujem boreponn axetoli.” 
Apnnak azilant dovrunk vhorta mhonn ek avoy 
suskartali. Tacho put ek vhodd monis zavpachea 
havesan zanntti avoy taka ghorant addkholl zatali. Tiche 
tras kaddunk bail toyar nasli. 

“Atam vell kiteak hogddaytat, cholat, vhorat tika. 
Hempolloy sogllem saman gaddient vhorun dovorlam.” 
Tiche sunek zai aslem ti kednam kai ghorantlean geloli. 
Put mukhar sorlo. 

“Vetam vetam ek Ihan-xi gozal aik mhojea puta.” 
Tinnem aplea putachea hatak dhorlo ani Ihua-lhua 
cholpak lagli. “Alexandar mhonn ek raza aslo. Puray 
sonvsar jikhpacho tacho haves zalo ani tannem 
vhoddlem soinik-boll ektthaim kelem ani zhuzak pettlo. 
Tannem zaitim raxttram jikhlim. Vhoddlea vhoddlea 
razanchea hatantlim raxttram aplea tabeant ghetlim ani ` 
thoim soglle kodden aple monis nomiarle. Hem 
sogllem polloun Alexander raza khuxal zalo. Atam 
mhollear tachem sumara bhair. soinikanchem boll 
vaddlolem, girestkay vaddloli, aspot vaddloli. Hea 
forsan tannem anik kitleach zannancher ghuri ghali ani 
tanchim raxttram aplea tabeant kelim. 

Zhuzam khub zalim. Mhonn thoddo visov 
gheunk to aplea ghora portunk laglo. Zhuzanchea 
nimitan to kitloch kall aplea ghora pasun boroch pois 
aslo. Ghora portotanam taka okosmat osoktay 
zannvoli. Thoim laginch aslolea aplea eka rajyantlea 
Guest House-ant to visov gheunk gelo. Visov ghetanam 
taka khatri zali apli bholaiki bigddot veta. Tannem aplea 
vattharantlea sogllea dotorank amontronn dhaddlem. 
Vhoddle vhoddle dotor yeun taka topaslo. Soglleam 
poros borim vokhdam haddun dilim. Punn kosloch 
upeg zalo na. Alexandar razak zannvolem apunn atam 
mortolom. Te ratik tannem aplea jivitacher nodor marli. 
Tednam tachea dolleam mukhar rogotuch rogot disunk 
laglem. Teo dhar-dhar torsadi ani moddim, tache soinik 
ani zhuzam, WEE duddu ani her SE “Itlem 


Anvdde 


sogllem mhoje kodde asam punn hanv melea uprant 
tem kiteak upkartolem....” Oslea chintnancho tacher 
boroch probhav zalo. Torui zoit mornnachench aslem. 
Tednam tannem sogllea odhikareank apoyle, aplea 
ghorchea lokank apoyle ani tanche mukhar apli nimanni 
itsa porgott keli. 

“Hanvem hea sonvsaracho kitlo-soch bhag 
mhojea tabeant kelo punn hanv atam mortolom. 
Tednam mhoje tin anvdde asat. Teo chukoynastanam 
purnn korat. Oxem kortolim mhonn mhaka poilim utor 
diyat.” 

Razachim utram aikun sogllinch taka ojap zaun 
pollounk laglim. Uprant dukhi zaun ani akantun tannim 
manun ghetlem. Razan mukhar sanglem “Mhozo poilo 
anvddo: Mhojea mornnacho kaxanv fokot mhoje 
dotoruch vhortole. Mhozo dusro anvddo: Mhozo 
kaxanv ximiterint vhortanam te vatter hanvem mhojea 
tizoreamni bhorun dovorlolem bhangar, rupem, 
vozram, moladik nannim ximpddayat. Mhozo tisro 
anvddo: Mhoje donui hat kaxanvantlean humkollaylole 
asunk zai.” 

Razache he anvdde aikun thoim zoma zalolea 
lokank borench ojap zalem. Itlo vhodd monis apnna 
sovench itlo dharunn kiteak zata hem konnakuch 
koll’lem na. Punn ekleak legit kapostad zali na osle 
anvdde kiteak ballgileat kai mhonn vicharunk. Razachea 
utramni sogllech chintunk poddle. Tednam eka 
odhikarean aplem sogllem dhaddos ektthaim kelem ani 

porinnamachi porva korinasatanam, tache fuddeant 

gelo, tacho uzvo hat aplea hatant dhorlo ani to aplea 

hodd' ddeak tenkoyt mhonnlem “O Raza! Tuje anvdde 
purnn korunk ami vavurtole punn amkam sang, osle 
dharunn anvdde tunvem kiteak mhonn ballgileat?” 

Razan ek lamb svas gheun sanglem “Mhojea 
hea anvddeam vorvim hea sonvsarak hanv 3 vostu 
somzaunk sodtam jeo hea kaim disant hanv duyent 
poddlea uprant hanvem zannleat. Mhozo kaxanv 
dotoramnich vhorunk zai kiteak lokank kollunk zai 
kedea-i vhoddlea dotoran mon'xak boro korunk zaina 
ani taka salvar korunk zaina. Tankam ti podvi na. 
Dekhun dotorancher patieun mon’xan jiyeunchem nhoi. 
Dusrea anvddea vixim: Melea uprant girestkayentlo ek 
kuddko pasun vhorunk zaina, tednam ti girestkay 
ektthaim korunk mon'xan vell ibaddunk zaina. Tisrea 
anvddea vixim: Mhaka lokank dakhounk zai ki hanv 
ritea hatamni ailolom ani ritea hatamnich hea 
sonvsarantlean porot vetam.” Ani Alexandaran dolle 
dhample. 

Mhojea puta, hem sogllem hanvem tuka sanglam 
itleach khatir ki tum sonvsar jikhunk veta tednam tujea 
otmeak kitlo jikhla to polloy, tuka zolm' ditolea 
voddilank kitlo jikhla to polloy. Hanv mhonnina tuje 
bailek visrun ghorcheancho samball kor mhonn punn 
sangunk sodtam eke bailek tum samballunk xokona 
zalear hem sogllem jem kitem tum mellounk sodta tem 
melloylea uprant koxem samballtolo? Tuje bailecher 

poilim tuzo tabo dovrunk xik ani uprant sogllem jikh. 
Na zalear morchea vellar aplea patkancho ugddas korun 
. morzi. Tednam tujea patkanchem bhogsonnem magunk 
tea Alexander raza sarke tin nhoi ek pasun anvddo 
“aschona.” Tinnench gaddiechem dar ugoddlem ani 
azilant vochpa khatir apunnuch gaddient bosli. 

“Hello, tujem borovp polloun amche karyavollik 
tuka ek vokto mhonn vhorunk amcho nirnnoy zala. 
Hanv somzotam tum na mhonncho na.” Mhozo ixtt 
Shoaib fonacher uloytalo. To eke Muslim’ 
songhottnecho sochiv mhonn kam” polloytalo. Hi 
songhottna Muslim’ vidyartheank songhottit korpachem 
kam’ korta. 

“Punn hanv.....” Muslim’ vidyarthea mukhar 
vochpachea vicharan hany ghuspolom. 

“Hanv tuka mellunk yetam. Ami soglli 
manddavoll kelea. Tunvem kitem ulounk zai tem 
sogllem somzaytam.” Teach disa mhaka mellpa khatir 

to mhoje kocherent ailo ani tannem mhaka karyavolli 
vixim sovistor mhaiti dili. 

“Ponnjechea Miramar vattharant “Essence of 
fasting” ho vixoy gheun ek sneh-mellavo ayojit kela. 
Muslim’ bhav Ramzan mhoineant upas, teag, 
dhormdan, mog, ekchar, xisttachear sarkea gozalincher 
chodd bhor ditat ani amkam dista heramni legit amche 
bhaxen vagchem. Kiteak je riti-rivaz amchea dhormant 
asat, tech riti-rivaz sogllea dhormant asat. Dekhun he 
songhottnechea vidyartheancho upasa vorvim 
dhormuch nhoi tor monis zagruti legit zata hem 
dakhovpacho hetu asa.” 

“Mhaka tumchea dhorma vixim itlo obheas na.” 

“Tuje sarkea borovpeak obheas koslo zai? 
Vixoy somzun ghe mhonntoch zalem. Tumchea-i 
dhormant heo gozali asat. Teoch gozali amchea 
dhormacho sondorbh gheun sang.” Tannem mhojem 
monoboll vaddoylem. Don min’ttam hanvem vichar 
kelo ani ulovp korpak hoikar dilo. 

Torui mhoje mukhar prosn aslo ‘Eke Muslim’ 
songhottnen aple dhormik karyavollik mhaka ulounk 
kiteak apoylo? Sorv-dhormiy karyavollimni hanvem 
kednanch bhag gheunk nastanam legit mhaka kiteak 
amontronn dilem? Amkam aplea dhormachi xikvonn 
diunk sodtat kai?” Mhozo ghusmottmar zaunk laglo. 

“Na.” Hanvem mhakach zap dili. Eka borovpean 
oso sonkuchit ravunk favona. Sogllea dhormam kodde 
natem dovrunk zai.” Hanvem mhakach toyar kelo. 

Vixoyacher obheas korun hanv tharaylolea vellar 1 
pavpa khatir ghorantlean beginuch bhair sorlom. Nove 
prekxok, nove ayojok, tankam nirax korpachem ` 
naslem. Ulovpacho vixoy mhaka sampoddlolo punn ` 
eke Muslim’ songhottnen aple dhormik karyavollik ` 
mhaka ulounk kiteak apoyla? Hoch prosn mhojea 
monant ghunvtalo. Kutt’ttalle Zuari pular modem 
pavtanch okosmat ravchem poddlem. Donui vattamni 
rosto bond zalolo. Chovkoxi kelea uprant somzolem : 
ki ‘overtake’ kortanam eka mottoran eka skuttorvaleak 
dhopko dilolo. Skuttorvaleak gombhir dukhapot zaunk 
nasli torui to compromise korunk toyar naslo. Soglle 
mottorvale pulis yevpachi vatt polloytale. Hanv 
gaddientlean bhair sorlom ani pulache gradik dhorun 
ubo zalom. Donui vattamni ek lamb nodor marli. Ek 
lognachi gaddi addkholl’ loli, ek 108 gaddi addkholl’ loli. 
Laginch eke gaddientlean bhurgem bovall martalem. 
“Oh!, hanchem koxem zatolem?” Novo prosn mhoje 
mukhar ubo ravlo. Pois eka montreachi gaddi 
addkhollun asli. “Ham, montri asa mhonntoch pulis 
rokhddech yetole.” Hanvem monantuch mhonnlem. 

Titleak ek jett viman mollbantlean itlea laginchean 
dhanvlem ki soglle lok polloytuch urle. Teach khinnak 
pulisui pavle. Hea bovallant mhozo prosn khoim tori 
sanddun gelo. Pulant poddlo kai? Hanvem Zuari 
nodint nodor marli. Arabi Somdirak sukti aslolean 
nodiechem chiklachem udok somdirache diken 
vhanvtalem. Mhoje nodrek tea chiklachea udka xivai 

inch dixtti poddlem na. Ek barj pula pondchean 
katrit pasar zali. Torui mhozo prosn mhaka 
ona, na mhonn tachi zap mhaka mell'li na. 
itleak mhoje gaddie fattlean aslolea gaddiamni ‘horn’ 
vpak survat keli. 
Kitlo vell rosto bond aslolean tanchem kitem 
zalam astolem? Miramar vetam vetam hea novea 
snan mhaka gheraylo. 
Ek 108 gaddi modench addkhollun poddloli. 
Tantunt aslolo piddest koso asa kai? Ek lognachi gaddi 
_lainik ubi asli, ancho mhurt bi pasar zaunk na nhoi? 
| Suryachea addvea kirnnank lagun ek bhurgem bovall 
martalem, tem roddpachem thamblem kai? Oxa sabar 
'novea prosnanchea ghusmottmarant hanv Miramar 
pavlom. Thoinchi ‘Sahil Manzil’ sodunk mhaka eke 
choliecho adar gheuncho poddlo. Dusrea mozlear 
pavtanch thoim nhoi fokot Muslim’ bogor herui 
'dhormache lok asat hem mhojea lokxant ailem. 
Tantuntle kaim zann potrkar asle. Hanv just vellar 
“pavlom. Mhojea sangata ulovpi Lokmot disalleacho 
Sompadok Raju Nayak azun yeunk naslo. Her 
“ulovpeank hanv vollkhonaslom. Vell zata tem polloun 
karyavollicho Nimontrok Asif Husain-an maikacho tabo 
“ghetlo. Samir Khan hea tancheach eka karyakortean 
“yevkar ditastana Raju Nayak bhitor sorlo ani mhojem 
ulovp korunk mhaka Asifan amontronn dilem. 
Upasacher boroun haddlolem sumar 15 
. min'ttanchem bhaxonn hanvem sinta Sea toreche upas 

ani te amchea jivitant kitle mhotvache hem sangun 
sompoylem. Raju Nayakan mat upasak poryavoronn 
ani rajkaronna kodde zhoddlo. Sangati ulovpi Saba 
Baseer he cholien dhormik upasacher chodd korun 
Islamik dhormantleo riti-rivaz sangleo. Zalear 
upkarachem ulovp korpi Prof. Abdullah hannem 
soglleanchea monancher probhav ghalpi ulovp kelem. 
Tannem sabar prosnank vacha foddli. Dev mhollear 
ek profet. Muslimancho Mohammed, Kristanvancho 
Jezu Krist ani Hinduncho Ram ani her dhormanche 
sabar zann. Prithumichea orombak Devan mon'xak 
rochlo ani tachi vonxavoll hanga meren pavlea. 
Orombak thavn mon’xachi rakhonn korpak veg-veglle 
profet he dhortorecher aile. Tannim teach Eklea 
Devachea sotancho ani xikvonnecho prochar kelo. To 
hea dhormacho, tea dhormacho, to mhaka lagona 
mhonn tankam konnench unnak lekhunk konn sangina. 
Portench zalear dhorma sangata protek profetak ami 
man diunk zai. Hea sonvsaracher ekui somaz na zaka 
Devan profet diunk na. Hi sot poristhiti astanam ami 
amche modem vonnti bandun kiteak jiyetat? 
Ekamekacher kiteak visvas dovornant? a 
dusman’kayent kiteak sonvsar tanntat?” 
Kutt’ttallechea pulant poddlolea prosnak akar 
yeunk laglo. Mon lhov zata oxem dislem. Itleak 
Iftarachi ghoxnna zali. Soglleank follam ani sorbot 
diun Muslim’ bhavamni upas soddlo. Shoaiban 
nomazak survat dili ani sumar panch min’ttanchea 

“prarthone uprant jevonn suru zalem. Sogllea 
_ dhormanche monis eka borabor nomazak hajir zatat, 
borabor jevtat, ekamekacheo chali-riti somzun ghetat 
8 mhollear ekameka modem mog ximpddaytat. Sogllea 


; : oxem yena? 

Portotanam bhett mhonn dilolo Kurann haddpak 
hanv visorlo nam. Dhormik ekchar samballtanam ani 
monisponnachea sangaddeant jiyetanam mon’xa 
mon’xa modem dhormbhedachea nanvan vonnteo ubeo 
_ korinastanam jiyevop hoch khuxal jinnecho montr asa 
hacho mhaka porot ek pavtt dixttavo zalo. Je ulovpi 
“tin dhormanche dovorlole, tanchea dhormik ritim 
modem pasun kitlem samya asa hem porot ek pavtt 
nodre mukhar ailem. Dev ek punn amche dhorm’ hozar 
“ani hea hozar dhormantlea mon’xanchea prosnank / 
vicharank dika na, bun’yad na, ghottsann na, kholay 
na, lagnnuk na. Tor ekach Devak man’tolea mon’xam 
modem forok kiteak asa? Ghoddie hich mhojea 
-sanddlolea prosnank zap astoli. Ami soglle bhav-bhav, 
mogan ravunk zai hench sid’dh korpachea Jamat-E- 
Hind tornatteanchea pavlanchi hanvem monantlea 
monant tust keli. Mhojea ontoskornnachi anik ek bazu 
porzollit korun te ghusmottmar prosn lupt zale. 

Jovito ek girest monis aslo. Taka ek put aslo 
Fanchu. Tankam dogankui bore bore buk vachpachi 
ani ektthaim korpachi avodd asli. Tanche Kodde 
sonvsarantle vhodd vhodd puroskar mell'lole, Inglez 
bhas dhorun Bharotantlea sogllea bhasantle Bharotiy 
puroskar mell'lole uncha molache buk aslolem 
vhoddlem vachopghor aslem. Buk ibaddche nhoi 
mhonn te tanchi bori zotnay ghetale. 

Jovito military khatir seva diun bospagari zalolo. 
Tacheach pavlancher pav! dhorun put milittarint bhorti 
zalolo. Thoinch tankam bekar vellar vachpachi goddi 
lagloli. Mhonn tanche kodde boreantle bore buk asle. 

Ek dis okosmat Pakistan ximecher zhuz suru 
zalem ani putak zhuzak vechem poddlem. Dusrea eka 
soinikak vanchoytastanam taka dusmanachi gulli lagli 
ani to melo. Hi dukhest khobor tachea bapayk koll'li 
tednam to khub khonti zalo ani aplea puta khatir roddlo. 
Thoddea disamni tachi meloli kudd ghora haddun 
matiek laili. Tea uprant aplea mogall putache yadik 
Joviton aplea ghora mukharuch ek smarok bandlem. 

Natalanchi rat udeli. To Misak vochunk aplea 
kopddeank istri kortalo. Konnem tori tachea darar 
marlem. Dar ugddench aslem. Tannem vollun 
polloylem. Ek danddgo tornatto darant ubo aslo. 

“Sir, tum mhaka vollkhona. Punn hanv to soinik 
zaka vanchoytastanam tuzo put melolo. Mhakach nhoi 
tor tannem anikui zaitea zannank vanchoyle ani to mhaka 
eka sugur zageacher vhortanam tachea kallzak gulli lagli 
ani to aktak somplo. Tacher koslech upchar korunk 
amkam sond mell'li na. To zaite pavtti tuje vixim ani 
tuka aslolea bukanchea moga vixim sangtalo.” Tannem 
aplea begantlem ek parsel kaddlem ani tachea hatant 
dilem. “Hanv ek vhodd borovpi nhoi punn tujea 
putacho anvddo asum yetalo tunyem ho buk vachunk.” 

Bapayn parsel ugoddlem. Tantunt ek sundor 
hard bound ani tachea putacho rongit fottu ghalolo 
buk aslo. To aplea putacho fottu pollounkuch urlo. 

Tachea dolleantlean nakolltanch dukam vhanvlim. 

“Tuka chodd ani chodd Dev borem korum.” 

Mhonnit tannem aplea bolsant hat ghalo. “Hache hanv 
SI oC 

tuka kitle poixe farik korum?” 

“Sir, tujea putan mhoje khatir jem kelam tem 
hanv farik korunk xokonam. Punn tachea jivitacher 
adarit hanvem ho buk boroyla. Tujea putache 
khopxechem ani huxarkayechem chitronn korpi ho buk 
“Mogall Put’. Hea ghorak ho mhozo ek gift mhonn 
hanv ditam. Tuka zai zalear hacheo anikui proti 
kaddunk zatat. Hi original prot.” 

Tannem to buk ghott aple vengent dhorlo ani 
vonntichea kon'xak aslolea harxar to sozoun dovorlo. 
Hea ghorak bhett divpi protek monis ho buk polloytalo 
ani tokhetalo. Konnachi nodor hea bukar gelina zalear 
to taka mud’dom’ dakhoytalo. 

Thoddea tempan Jovito melo. Morchea adim 
tannem aplea itsa-potrant boroun dovorlem aplea 
fattlean aple soglle buk pavnnek ghalche mhonn. 

Tharaylolea disa bukanchi pavnni suru zali. 
Pavnnikaran tutyo vazoylo ani soglleank kant bosunk 
sanglem. “Atam ami pavnni suru kortat “Mogall Put? 
hea bukachi. Hea bukachi fokot ekuch prot chhaplea. 
Dekhun to khas. Konn suru korta?” “Mogall Put? bukak 
bott dakhoyt pavnnikaran mhonnlem. Soglleak xanti 
posorli. Hea buka vixim konnench aikunk naslem. 
Thoim zaite bore bore borovpi ani bukanche asvadok 
ailole. Teach borabor vachopghoram aslole monis 
ailole. 

“Amkam famad mon'xanche buk zai, ho soddun 
di.” Dog-teg zannamni aplem mot dilem. Punn 

pavnnikaran tanchem aikunk na. “Konn vhortolo hea 
ukachi pavnni? Xembor rupya? Don'xim rupya? 
onn yeta?” 

“Amkam ho faltu buk naka. Elie Wiesel, Mario 
, Munshi Premchand, Sir Arthur Conan Doyle, 
William Shakespeare, W B Yeats, Victor Hugo, 
Ravindranath Tagor, Ravindra Kelekar, Virginia Woolf, 
Leo Tolstoy sarkea borovpeanchi pustokam hadd.” 
Anik eka vachopghor aslolea mon’xan ragan 
mhonnlem. 

“Na, poilim hoch buk vochunk zai. Konn 
ghetolo? Mogall Put, Mogall Put?” Pavnnikaran 
aplench sanglem. Tednam ek zanntto monis ubo zalo. 
Tachea fultea voyar tannem hea ghorant malli (gardener) 
mhonn zaitim vorsam kam’ kelolem. 

“Hanv ek gorib monis, torui hea bukak pon’nas 
rupya ditam.” Mallin mhonnlem. 

“Poile pavtt pon’nas rupya. Hache poros chodd 
konn dita?” 

“Taka tem pon’nas rupyank diun uddoy. Ami 
vhoddleank polloum-ya.” Anik eklean umedir yeun 
mhonnlem. Tachea pojisanvank polloylear to poixekar 
distalo. Zomav ragabhorit zalolo. Hea ekach bukan 
kitloch vell khalolo. Ho buk anik konnak naka aslo. 

Pavnnikaran aplo tutyo vazoylo. “Poile pavtt 
pon’nas rupya, Dusre pavtt pon’nas rupya ani tisre 
pavtt pon’nas rupya, pavto saa.” Tannem nimanne 


pavtt tutyo vazoylo. 

“Atam bore bore buk poilim mukhar hadd.” 
Dusre vollintlea eklean sanglem. 

Pavnnikaran aplo tutyo sokol dovorlo. Ek 
nodor sogllea zomavacher marli ani mhonnlem “Maf 
korat, pavnni sompli.” 

“Are! Anik urlolea bukanchem kitem?” Sogilech 
ojap zale. 

“Maf korat. Jednam Jovitochea vokilan mhaka 
hi pavnni korunk apoylo, tednam Joviton aplea itsa- 
potrant boroylolo ek segred sanglo. Ho segred hanv 
adim sangunk xokonaslom. Pavnni fokot hea bukachi 
korpachi asli. Zo konn ho buk pavnnek vhorta, takach 
he soglle buk ani tachi soglli girestkay favta oxi tachi 
ott (condition) asa. Dekhun aichean to zanntto hea 
bukancho ani he aspoticho dhoni.” Pavnnekaran aplem 
saman kovoll’lem ani tea zannttea vatten cholunk laglo. 
Sogllo zomav takach polloyt urlo. 

Eka bhailea ganvant sodanche bhaxen igorje 
kodde Aitarachea Misak borich gordi asli. Zonn eklo 
bosun asle. Misacho vell zalo ani yevkar git suru zalem. 
Titleak mukha voilea vhoddlea darantlean ek pinzlole 
kopdde ani fattlole moche ghalun pisuddlolea 
kensancho bhikari igorjent bhitor sorlo. Tachea hatant 
ek pinzkorem beg aslem. Tachem tonddui burxem 
distalem. 

“Oh no, to hanga legit pavlo? Amchea gaddiam 
kodde to ghuspotalo.” Fattlea bankar boslole eke bailen 
Ihuach aplea ghovak sanglem. “Konn to daddy?” 
Tanche dhuven vicharlem. “Tumi tacher lokx dinakat. 

Gayon korat.” Ghovan tanchem lokx Misacher | 
haddpacho yotn kelo. 

Titlem mhollear to samko poilea banka kodde ` 
pavlo. Thoim ekleak bosunk aslole rite suvater to boslo. | 
Tache koddek aslolea eka dadlean taka addavpacho ' 
yotn kelo. Kiteak mukha voile kaim bank noveach | 
viludachea kopddeamni nhesoylole asle. Soglleanchi 
nodor tacher geli. Yevkarachea gitachem songit 
okosmat thamblem. 

“Bhair ghalat taka igorjentlean. Kosle kopdde 
ghaleat? Bhikareamni igorjent bhitor yevpachem?” 
Eklean avaz kaddlo. 

“Dev amcho soglleancho. Jezu amcho 
soglleancho eksarko mog korta. Tumi Misak aileat ani 
hanvui Misak ailam. Mhaka kiteak poisaunk sodtat? 
Jezun sanglam omukuch kopdde ghalun igorjent yo 
mhunn? Mhoje kopdde pinzlole asot punn te puray 
dhu-un kaddlole asat. Tum sang tuje kopdde kednam 
dhulole? Polloy ghamacho koslo vas marta to. Mis 
suru korunk tumi gayor gaunk suru kelolem kiteak bond 
kelem? Tumchem lokx Misacher na?” To songit 
vazovpeam fuddeant vochun tannem tankam prosn 
kelo. 

“Tuka lagun ami songit bond kelam. Tuje oslea 
bhikareak polloylear Mis aikunk zai?” Organ 
vazovpean sanglem. 

“Mhonntoch tumi Misak yenant. Tumi hanga 
mon’xank pollounk yetat. Konn borem nhesla, konn 

_pinzlolem ghalun aila, konnem bhangar ghalam, konnem 
_ anik kitem ghalam tem pollounk yetat ani zait ghoddie 


apnna kodde kitem asa tachem prodorxon korunk 


 yetat. Hi igorz mhollear fashion show korpacho 


vosro?” 
“Hem sogllem vicharunk tum konn re? Konnem 


—podvi dilea tuka?” 


“To polloy voir asa tannem.” Aplem bott 
Jezuche imajik dakhoyt tannem mhonnlem. “To 
soglleam poros podvedar. Tannench hem Mis 
ghoddlam, nhoi fokot poixekaram khatir bogor gorib 
ani bhikaream khatir legit.” 

“Chodd korunk laglo mure ho. Marat taka ani 
dhanvddaun ghalat he igorjentlean.” Kitlech zann tachea 
angar dhanvun aile. Tednam to altara vatten dhanvlo 
ani somtoch sankistint bhitor sorlo. Thoim padri taka 
polloun ghetolo mhonn lok fattim sorle. Yevkarachea 
gitachi dhun porot vazli ani thoddea khinna modem 
padri altaracher choddlo. 

Mis suru zalem ani kainch zaunk naslolea porim 
sogllea lokan aplem lokx Misacher kendrit kelem. Donui 
vachpam zalim ani Xubhvortoman vachtoch sermanv 
aikunk lok bosunk lagle. Tednam padrin soglleank ubim 
ravpachi vinonti keli ani sermanv korinastanam 
‘Bhavartheanchi Mangnnim' ucharunk sanglim. Tea 
uprant bhettovnnechi mirvonnuk suru zali. Chear zann 
tornatte bhettovnnecheo vostu gheun altara mukhar aile. 
Mukhar aslo tannem unddo ani soro, dusrea kodde 

asle pinzlole kopdde, tisrea kodde asle fattlole moche 
ani chovthea kodde asle pisuddlolea kensachem vig. 
Dusre vatten anik ek tornatto bhettovnnechim utram 
vachunk mukhar ailo. 

“Monis Misak yeta bhailea ghonnghonnan ani 
dusreak apli aspot, kopdde dakhounk. Sonvsarant kitle 
lok asat zanche kodde oslea pinzlolea kopddeam xivai 
bore kopdde nant, khadd kaddunk tanche kodde poixe 
nant, payank ghalunk vanno legit nant. Oslea bhesar 
igorjent yeun Jezuk gheunk tankam zaite lok addaytat. 
Tednam tanche kodde asa tem ghalun, asa tea bhesant 
tim Misak yeunk, tankam amche modem gheunk ani 
ami sogllim bhavponnachea hetun Misant vanttekar 
zaunk him danam Bapak bhettoytanam amchim monam 
ani kallzam-i bhettoum-ya.” Him utram aikun zaiteach 
zannanchea monant prosn upraslo. Punn konn konna 
kodde vicharunk xokonaslo. Padrin rokddench mha- 
prarthon suru kelem. 

Mis sompoytanam padrin oso axirvad dilo “ Aiz 
hanvem sermanv sangunk na punn mhoje kornnentlean 
tumkam sermanv dakhoyla. Vochun yeyat Jezuk gheunk 
ani Jezuk onnbhovun tumchim kallzam monam nitoll 
korunk xantin tumkam dhaddtam.” Tednam mat 
soglleank kollun ailem to bhikari dusro konn naslo 
bogor Mis sangpi padri aslo mhonn. 

Jamira ek zanntti ostori bori pasar zainasli. 
Dekhun halinchea disamni khattir poddun astali. Tiche 
mukhar ek khali kodel aslem. Ek dis tiche dhuven tika 
vicharlem “Mummy, tum hea kodelakuch kiteak 
polloun asta? Tea kodelacher konnakuch kiteak bosunk 
dina? Kednam kednam taka polloun konna kodde 
uloyta? Pixi bi zaunk na munge tum?” 

“Bay, tum nokllo tea kodelacho mhaka kitlo mog 
asa to. Tea kodelar bosun tuzo daddy mhaka gozali 
sangta....” Ti somzayta tem polloun taka hansunk 
ailem. “Bay, aiz mhojem mon mhaka sangta kumsar za 
mhonn.” 

“Kumsar? Ani tum? Mummy tum khorench pixi 
zalea.” Tem vhoddlean hanslem. 

“Hansum naka mhoje dhuve. Hanv khoreamnich 
kumsar zaunk sodtam. Amchea Padr Vigarak matxe 
amchea ghora kodde apoun haddxi? Taka sang 
mhojean yeunk zaina mhonn.” Avoychim utram aikun ` 
tem hansot gelem punn Padr Vigarak gheun ailem. 

“Tum bhair voch ani dar bond kor. Padr Vigara 
kodde borem kumsar zaunk mhaka ekant zai.” Aple 
avoychem utor aikun tem bhair gelem ani tannem dar 
bond kelem. Padr Vigar ojap zalo. To tiche fuddeant 
yeit tea kodelar bosunk laglo. 

“Rav Padr Vigar. Tea kodelar nhoi, matxem 
dusrem kodel ghe.” Jamiran taka vinonti keli. Padri 
portun ojap zalo. Dusrem kodel gheun to tiche fuddeant 
boslo. 

“Atam hanv tujem kumsar aikun gheum?” Padrin 
Jamirak vicharlem. 

“Fadar, mhojea jivitbhor hanvem khuxal ravunk 
sodlem. Lhan astanam avoy sodanch dotornik 
dhaddtali, magnnem korunk laytali. Tika hanv 
fottoytalem ani kednam kednam dotornik 
vochanastanam ravtalem. Dotornik sondexkaram 
aplem sangtalim. Tankam-i hanv aikonaslem. Igorjent 
padri sermanv sangtale te mhoje tokle voilean vetale. 
Komunyanv ani Krizm’ ghevpa vellar kira bhaxen 
dotorn xikun sonvskar ghetle. Magir rokddench 
visorlem. Logna vellar portun dotorn ani kitem 

kitem..... Mhojea jivitant rozar ani magnneak mat legit 
lugar naslo. Kiteak rozar vo magnnem mhollear kitem 
tench mhaka somzonaslem. Tem kitea khatir korunk 
zai ani tea vorvim kitem mellta hacher kednanch 
gombhirtayen vichar kelo na. Kiteak mhojea jivitant 
mhaka soglleo sukh-soyi asleo. Koslich oddchonn 
nasli. Jevnna khannak unnav naslo. Logn zaun hanv 
anik khuxal zalem. Mhojea ghorkaran mhaka koslench 
dukh bhogunk dilem na. Tannem mhojem dukh 
apleacher ghetlem ani mhaka khuxal dovorlem. Hem 
mhojea jivitantlem chovthem kumsar.” 

“Kitem? Jivitantlem chovthem kumsar? Ani itlim 
vorsam tum kumsar zainastanam Jezuk ghetalem?” 
Padr Vigar ghuspolo. 

“Hoi fadar. Hanv khorench sangtam. Polo 
Komunyanv gheunk poilem kusmar. Krizm' gheunk 
dusrem kumsar ani logna vellar tisrem kumsar. Hea 
kusmaram vorvim hanvem kaido pall'lo. Punn aiz hanv 
mhojea monantlean kumsar zatam.” 

“Okosmat kumsar zaunk kiteak yevzolem?” 

“Ek dis mhojea ghorkarak opghat zalo ani taka 
hospitalant ghalo. Tednam tannem mhaka ek gozal 
sangli. “Polloy Jamira, tuka sogllem sukh dilem ani 
tujem dukh mhaka ghetlem. Tuka sukhi dovorpacho 
hanvem kaido kelo. Chukun mhaka Devachem 
apovnnem ailem zalear tum kitem kortolem?” Tachea 
tonddantlea utramni mhojer ekdom' akant suttlo. Hanv 


sogllench ghuspolim. 

“Tum gelo zalear mhojem kitem zatolem? 
Hanvem takach prosn kelo. | 

“Tunvem ayuxya bhor kednanch dotornik valor 
dilo na, magnnem kelem na. Punn hea fuddem tum 
ekttench poddtolem. Amchi dhuv vhoddli zalea ani 
tem tuje khankent boschem na. Tuka konn sangat 
ditolo? Kednam-i chukun duyent poddlem zalear konna 
kodde uloytolem?” 

“Tor hanv kitem korum?” 

“Tuka hanv ek montr ditam. Tujea jivitant 
magnnem korunk survat kor. Magnnem mhollear samki 
sadi gozal. Jezu kodde ulovop.” 

“Hanv Jezu kodde koxem uloytolem? Hanvem 
Jezuk kednanch onnbhovlo na. Jezu vixim kednanch 
zannun ghevpacho yotn korunk na.” 

“Borem, tum oxem kor. Don kodelam ghe. 
Ekacher tum bos ani dusrem tuje mukhar dovor. Tujea 
monant hadd tea kodelar hanv boslam ani tum mhoje 
kodde uloyta. Tum polloy, tea kodelar mhojea rupan 
sodanch tuka Jezu dixtti poddtolo.” 

Ek dis to khoreamnich gelo. Mhaka ekleponn 
zannvopak laglem. Mhoji dhuv kitlo vell mhoje 
fuddeant ravtoli? Rati vellar mhaka sangat diunk konn 
aslo? Ekant'tay khaunk yeunk lagli. Dekhun ek dis 
hanvem tannem sanglolem toxem korun polloylem. To 
mhaka khoreamnich dislo. Hanv tache kodde ulounk 
laglem. To mhoje kodde ulounk laglo. Mhojea jivak 
portun ek pavtt borem disunk laglem. Tednanchean 

hanv hea kodela kodde uloyt asam. Mhoji dhuv 
kednam kednam hanv pixem zalam mhonnta. Fadar, 
hanv khorench sangtam, hanv pixem zaunk na.” 

Jamirachem hem ulovp aikun Padr Vigar ojap 
zalo. “Jamira. Tum pixem zaunk na. Tum jem kitem 
korta tem chaluch dovor. Hanv tuje dhuvek 
somzaytam. To tuje kodde uloyta to tuzo ghorkar nhoi 
punn, Jezu uloyta. Hench tem magnnem tujea jivitbhor 
kednanch korunk na tem. Tem chaluch asum-di.” 
Uprant tannem prachit rit purnn keli ani ticher besanv 
ghalun to gelo. Jamirachem mon lhov zalem ani tannem 
khuxalkayecho ulhas soddlo. 

Apnnak bon sirvis mell’li mhonn Pavlu khuxal 


nan dengem 


aslo. Sokallim begi-begin utthlo ani Devachem nany ` 


gheun sirvisek vochunk bhair sorlo. Kadamba bosicher 


tikett-mastor mhonn taka nokri mell’loli. Toekmodlea ` 


voyavoilo urbevont ankvar tornatto. Ganvant hansun 
khellun vagpi ani kosle-i karyavollik vanttekar zavpi. 
Hea adim to xarantle eke kocherent nokri kortalo. 
Thoim pagar boroch komi mhonn dusre kodden sirvis 
sodit aslo. Kadamba bosicher sirvis mellounk tannem 


konna kodde tori utor ghalem ani tachem utor dhorlem. | 
Eka agent-ak dhorun tannem tikett mastoracho batch ` 


kaddlolo. 

Halinchea tempar sorkaran provaxank tiketti 
divop soktichem kelolem asa. Dekhun atam protek 
provasi tikett magta. Vatter kednam kednam topasnni 
zata. Sampoddlear tikett-mastor kai provasi guneanvkar 
zatolo hem konnachean sangunk zaina. Mhonn protek 
zann ap-aple toren sadur ravtat. Tikett-mastor tikett 
divpak chukoyna ani provaxi tikett magunk visorna. 
Kaideak bhiyeun lokan xist samball'loli, hem Pavluk 
khobor aslem. 

Pavlucho poiloch dis. Kadambachi vhoddli Bos 
adinch prasar lagloli asli. Tannem apnnak dilolo 
bosicho ankddo polloylo ani to bosint bhitor sorlo. 
Aple kopdde sarke korit aplea sittar boslo. Sovka- 
sovkas bos bhorpak lagli. Novi mustaiki, novi sirvis, 
nove lok. Eke vatten to khuxal aslo zalear dusre vatten 
provaxank tikett koxi divpachi hacher vichar korit aslo. 
Khoim thavn khoim denvlear kitli tikett marpachi hem 
taka khobor nasli. Punn tea marga voilem bhaddempotr 
tikett traybox-ant dovorlolem asa mhonn taka 
sanglolem. Tea adim tannem ek don bosint vochun 
pollovnni keloli. 

Vell zatanch bos suttli. Tannem kam’ suru 
korunk tikettichem traybox ugoddlem. Polloylear kitem? 

Tea margavoilem bhaddempotruch naslem. Khoim 
choddlolea provaxak kitli tikett diunchi koxem 
kollpachem? Aplea bovallant bos suttchea poilim 
topasunk to visorlo. Odmasan poixe ghevop hem 
chukichem thartalem. Konnache poixe chodd ghetlear 

lok marunk yetole. Konnem-i kagall korun poileach 
disak sirvisecho kaddunk unnem nant. Vatter Depot 
Squad mell’lem zalear anik dhandoll. Tachem ang ' 
thondd poddpak laglem. Dhanvte bosint nettan varo ` 
ghustalo, torui taka gham’ suttlolo. Eke vatten soglle © 
lok ap-aple nokrek vochpachea goddboddan asle. Bos 
chik’kar bhorloli. 


Tikett-mastorak bhaddem Khobor na zalear lok ` 
pixant kaddtole, potracher pasun yeum yeta he bhirantin 


to yevzunk laglo. Sott korun tachi nodor bosichea 
cholovpea fattlean aslolea Vailankini Saibinnichea 
painelacher poddli. Tannem tika ulo kelo. Fattlea vorsa 
to Vailankini vochun Saibinnichem dorxon gheun ailolo. 


Portun ek pavtt ticho taka ugddas zalo. Tannem ` 
kallzache kholayek thavn apnnak adar korunk maglem. ` 


“Are mastor, amkam tikett dina?” Konnem tori 


eklean bovall kelo. To chintunk poddlo. Tickett tray 


gheun tokli khorpit ubo zalo. 
“Baba re, hanv tuka tikett ditam. Punn mhoje 


kodde ek chuk ghoddlea. Hanv novoch tikett-mastor — 
mhonn ruzu zalam. Punn hangasor tannim | 
bhaddempotr dovrunk na. Tumi sodam he bosin ` 


vochpi-yevpi. Tednam tumkam kitli tikett lagta ti 
khobor astoli. Dekhun mhaka adar korat. Tikett kitli 


lagta ti sangat, hanv titli tikett marun ditam.” Pavlun 


apli chuk spoxttponnim lokam mukhar manddli. 
“Punn vatter amchi tikett topasli zalear ami kitem 
korpachem?” Eklean bhirant uktayli. 


| 


Bhavarth 


“Dekhun sarkem asa tem sangat. Mhozo-i prosn 
| sutt'tolo.” Pavlu bhiyeun uloylo. 

“Tum kainch bhiyenaka Pavlu. Ami tuka adar 
_ kortat. Punn amcher magir kednam-i bodmas zaunxi.” 
_ Ekzanntte ostoren mhonnlem. Ti taka vollkhotali. 

“Dev borem korum mavxe. Tum mhaka salvar 
kortoli khori punn her lok kitem kortolo?” Pavluchea 
jivant jiv ailo punn dubav pois zaunk na. 
| “Hanv tankam somzaytam. Are to poilech pavtt 

kamacher bhitor sorla. Ek boro bhurgo to. Tumi toyar 
nant taka salvar korunk?” Tinnem soglleank prosn kelo. 
Zannttelechem utor aikun soglle toyar zale. 

Tachea futtkea noxiban mukhar Kadamba Depot 
squad gaddien bosik hat kelo. Bos ravli. Tannem 
azun konnak tikett diunk nasli. Atam kitem korpachem? 
Pavlun porot ek pavtt Saibinnik ulo marlo. Tachea 
payancho adar veta oxem taka dislem. 

Bos okosmat ravlolean fattlean yevpi ek 
mottorsaikolvalo ghuspolo ani to fuddle vatten bhitor 
sorlo. Tachea virodhant yevpi gaddien taka polloylo 
na ani dhopko dilo. Ek opghat ghoddlo. Pulis tanche 
vatten dhavle. Mottorsaikolvalo sokol poddlolo ani 
taka mar laglolo. Rogtui vhanvtalem. Bosintle lok taka 
pollounk denvunk sodi punn Pavlun dhaddos kelem 
ani konnakuch dar ugddunk dilem na. Bosi fattlean 
gaddianchi lain zaunk lagli. Dekhun dusrea eka Pulisan 
bosik vochunk sanglem. Pavlun aplea hodd” ddeacher 
hat dovrun ek lamb svas soddlo. 

“Pavlu, tuzo Dev boro asa.” Konnem tori eklean 
mhonnlem. 

“Vailankini Saibinn Mayk argam!” Uprant 
sogllea lokamni sot uloun tikett ghetli ani tannim taka 
sohokar dilo. Bos ddepont dovrun denvtanam, 
Saibinnichea painelacho umo gheunk Pavlu visorlo na. 

Amche firgorjecho padr vigar bodli zata mhonn 
kanar poddlem. Sat vorsanchem amchem natem. Hanv 
ek sondexkar zalolean protek Aitarak amchi bhett 
zatalich. Tea xivai to mhaka porxim boro kortalo. 
Dekhun tache koddlem bollixt natem ghottmutt korunk 
tache khatir hanvem kitem tori khas korunk yevjilem. 

Dotornichea kendrachea nanvan jem kitem diunk 
zai tem taka adinch dilolem. Hanv amchea firgoz-potrak 
neman borovpi. Tatuntlech kaim lekh/kannio ghalun 
ek putok kaddun taka orponn kelear kokem? Mhojea 
vicharamni mull dhorlem ani hanv kanniancho ek jhelo 
guntunk boslom. Hea jheleant khoincheo kannio 


Avaz-dhon 


ghalcheo hacher vichar korit laptop gheun kam’ korunk | 
laglom. Sanjechim sat voram zaun gelolim. Khellunk | 
gelole bhurge azunui portunk nasle mhonn Amori zaunk 
nasli. Mhoje ghorkarnik hanvem sanglolem amich 
korum-ya mhonn punn tem mhonnunk laglem 
bhurgeank yeum-di. Hanv jhelo guntit ravlom. 

Itleant mhozo ek ixtt amger ailo. Hanvem taka 
yevkar dilo. 

“Boreach usram-so mure, pois aslo?” Hanvem 
prosn kelo. | 

“Na re, tukach mellunk ailolom. Fuddlea 
Brestarak mhoje bhoinnicho ekvisavo vadd'dis. Tea 
khatir ghora kodde Ihan-xi magnnea rit korunk vichar 
kela. Mhaka matso adar korxi?” Tannem vinonti keli. 

“Koslo adar zai tuka?” 

“Magnnea rit adim boroun toyari kelear borem 
zata nhoi?” 

“Magnnea rit borounk adar koslo? Rav, tuka 
hanv Gonvllik mondirantlea amchea dotornichea 
kendrachem nemallem Porzoll haddun ditam. Tacher 
ekvisavea vadd'disa khatir hanvench ek Magnnea rit 
boroyloli asa. Ticho tum tuje gorje pormannem vapor 
kor.” Hanv bhitor gelom ani Porzoll nemallem haddun 
tachea hatant dilem ani omuk panacher ti magnnea rit 
asa ti dakhoyli. 

“Tumkam Porzoll nemallem yena dista. Tuje 
bhoinnik sang igorje kodde dotorn xikounk bhitor sor 
mhonn. Kitem korta re tem atam ghora kodde? 

Aitarachem ek vor igorjek diunk zaina re tache kodde?” 
Hanvem mhoje gozalicher matso pez dilo. 

“Tachea vadd’ disak tuka-i amontronn asa. Yeta 
tednam tunch sang taka.” Tannem bol mhojeach 
korttant ghalo. 

“Borem borem. Hem sang re, tea disa 
Newtonachea lognak magir tumi jevnnak bi kaim nant 
mure. Newtona kodde vicharlear to apnnakui khobor 
na mhonn sangunk laglo. Rokddinch portolim kitem 
re ghora?” Hanvench tea disache ghoddnne vixim 
vicharlem. Amchea ganvchea Newtonachem 
Kuddtorechea Narrow Gate vosreant logn aslem. 
Amche fuddeant yeun gozali marun gelo ani yetam 
mhonn sanglolem, punn disloch na mhunn tachem 
karonn vicharunk aiz bori sondi mell’ loli. 

“Tea disachi gozal tuka kitem sangum? Wedding 
march zaun ami eka mezar boslolim. Okosmat mhoje 
bailek konn ek ixttinn mell’li. Tancheo kosleo kosleo 
gozali chalu zaleo. Mhaka bejar ailo. Mhonn osoch 
uttlolom. Tednam Succor mell’lo ani tannem sanglem 
tumi vhoddlem genguch gheun eka mezar boslole asat 
mhonn. Hanv tumche fuddeant ailom. Don glas marlea 
uprant amcheo gozali matxeo lambleo nhoi? Hanv 
yenam yenam mhonn tem mhaka sodit amche fuddeant 
pavlem. Tache matxe poilim tumchim tim konn konn 

kamavelim cheddvam bailam thoim ailolim aslim. Taka 
dislem hanv tanchea vangdda gozali korunk tumche 
fuddeant ravlam. Tem ragan bhorlem hem tachea 

mukhamollak polloytanch hanvem vollkholem. Dekhun ` 


tumche fuddeant vad zaunk nakat mhonn hanv 
rokddoch tache borabor gelom. Thoinchean bhair 
sorlom to somtoch ghora. Tannem anik ravunk dilam?” 
Ixttan tea disachi gozal mhojea kanat ghali. 

“Tuji bail chodduch koddok vagta ham.” 

“Mukhar aik mure. Ghora pavtanch bailecho 
bovall. Apnnak soddun tumche borabor ulounk geloch 
koso? Mhojim itlim cheddvam ixtt asat mhonn 
dakhounk apnnak vhelolem? Mhaka cke kodden 
dovrun dusre kodden vochun ulovpachi goroz kitem 
asli? Kosleo gupit gozali asleo tumcheo? Dekhunuch 
ratcho usram ghora yeta ani soglleank tras korta. Osle 
naka zalole arop mhojer ghale. Hanv poilim aikunkuch 
poddlom. Magir hanvem chintlem hanvem pap korunk 
na vo hanv vankddea rostean cholunk na tednam kiteak 
laun ghevpachem? Kanant bottam ghalolea bhaxen 
korun hanv nhidlom. Magir kitloch vell tem 
boddboddot ravlem.” Tannem ghora kodde kitem 
ghoddlem tem sanglem. 

“Tem tuka borench dubavta kai kitem re? Oso 
dubav gheun jiyevop sarkem na. Poiruch amcho fadar 
sangtalo 0.01% pasun ghov-bailecho ekamekacher 
dubav aslear kazarak orth na. Tumi magir kitlim-i borim 
bhonvum ani lokank kazari mhonn dakhoum, dubav 
asa zalear tem kazaruch null and void asta. Ami logn 
zatat te kuddichem sukh bhogunk nhoi, bogor ek 
ghorabo ubo korunk. Hea ghorabeak visvasachi ani 

bhavarthachi okhondd bunyad zai asta. Oxemna zalear 
logn sonvskar tunttunk xokta.” 

“Sarkem tujem. Hench hanv mhoje bailek 
somzaunk sodtam.” 

“Magir, atam borem asa mure?” 

“Gom'mot thoinch sompunk na. Mukhar aik. 
Dusrea disa kitem zalem tem sangtam. Dusro dis Aitar. 
Hanv mud’dam’ dhong korun ravlom. Aitarachem Mis 
tem koxench chukoyna. 

“Vell zait ailo, Misak vochunk kopdde ghalina?” 
Mhoje fuddeant yeun sovkas sangunk laglem. 

“Misak?” Hanvem kus portit mhonnlem. 
“Tunvem rati Mis sanglam tem purona na go mhaka? 
Mis fokot aikunk vochonant, Mis aplea jivitant lagu 
korunk aikunk vetat. Misachea sermanvant jem sangtat 
tem vevharant ghalunk ami chuktanv zalear Misak kiteak 
vochunk zai?” 

“Hanvem kosli chuk kelea?” 

“Kalchi vagnnuk bon asli tuji nhoi? Mhaka sang, 
aplea ghova babtint tujea monant jim chintnam asat tim 
chintnam ballgun tum Misak vochun Jezuk aplea 
kallzant ghetolem? Tuka disona tum Tacho opman 
kortolem mhonn? Tuje borabor Misak vochun Jezuk 
ghetlear mhaka-i Tacho opman korunk laytolem. Teach 
pasot aiz misuch naka mhonn nhidun asam hanv.” 

“Puro puro tujem. Hanv zannam tum mhaka 
bejar korunk zai mhonn him dhongam korta. Chol 

utth ani begin toyar za.” 

“Hanv yetam punn tum Misa adim kumsar 
zatolem zalear. Povitr Sobhen amkam kumsaracho 
sonvskar dila, amche kodde patok ghoddlem zalear, 
tachem bhogsonnem gheunk.” 

“Mhaka mhonn rag yena? Tuka kitle pavtti 
sanglem mhoje hujir dusrea cheddvam-bailam kodde 
uloinaka mhonn. Tea ragant tuka don utram uloilear 
itlem gheun bosunk zai kai kitem tuka?” 

“Tuka tem chaltem zalam. Punn hich gozal 
amchea ghorantlea dusrea mon’xank koll'lear tim kitem 
somzotolim? Mhoji bhoinn asa vaddloli. Ticher koslo 
porinnam zatolo? Aichea kallar ek borem zalam, ghov- 
bailank bond kuddit zai tem korunk mellta, zai toxem 
ulounk mellta. Mhonn kaim gozali boreo ghoddtat ani 
kaim gozali vaitt ghoddtat.” 

Mhoji utram boroch vell taka pochlim nant. 
Uprant toyar zalem ani mhoje fuddeant yeun kumsar 
zatolem mhonn sangunk laglem. Tednanch ami Misak 
gelim. Hea disamni vatavoronn matxem borem asa.” 
Ixttan aplea ghorantli purai gozal mhaka sangli. 

“Zaum. Tuje bailechem mon uzvaddum ani aplea 
monant aslolo dubav sasnnak kaddun uddoum mhonn 
hanvui tika mhojea magnneant dovortam. Khorench 
zonn ekleachem Mis ghorant zata. Amchea vevharant 
zata. Mis mhollear amchem jivit. Jezun Aplea kuddi 
ani rogta vorvim hi Misachi bhett amkam dilea. Hi 
Misachi bhett mhollear nikholl kaidoch nhoi. Ami ek 
kaido mhonn Mun vochunk zaina. vie? jivit bodlunk 

Misak vochunk zai. Jivall ani mogall jivit jiyeonk Misak 
vochunk zai. Jezu amkam polloyta ami sonvsarik 
khuxiank lagun mellot toxim vagtat. Thoim amche 
vichar bodolpachi goroz asa. Vell mellta tednam Povitr 
Pustok vachun xant monan jivitancho anond luttpachi 
goroz asa. Amchem jivit Jezuk bhettoylear amchem 
jivituch ek Mis zatolem.” Mhoje onnbhov hanvem tache 
sovem vanttle. 

“Tum sarkoch padri oso mure. Padriponnacho 
kurs korta kitem re?” 

“Dotorn xikounk vochot thavn monant osle nove 
nove vichar yetat. Dekhun tuje bhoinnik dotorn xikounk 
dhadd mhonnlea ani tuka vell asa zalear tum-i yo. 
Devachea molleant vavr khub asa punn vavraddi komi 
asat.” 

“Hanv vichar kortam tuje gozalicher. Borovn 
zatoch tuka dakhounk portun yetolom.” To mhojem 
Porzoll nemallem gheun gelo punn mhakach ojap dislem 
hanvem mhojea ixttak khubuch otmik vichar sangle 
mhonn. Hea-i vicharancho mhojea jheleant aspav 
korunk zata kai? Ek novo vichar mhojea monant 
ghunvunk laglo. 

Vincy Quadros 
hachim aizver 
uzvaddaylolim pustokam 


FULDANNI 
SUKH ani DUKH 
GHONS 
KURPONNO 
OTMIK VICHARDHARA 
TURO 
PORSUM 
MOLLO 
AVAZ-DHON 


_ Vincy Quadros tumche mukhar 


Vincy Quadros zaun asa 
Konknni mollavelo ek nanv'vosto 
borovpi. Tannem aizver Avaz-dhon 
hem pustok dhorun nnov pustokam 
uzvaddayleant. Hea xivai Goenche 
Avaz, Balankur, KBM-cho Natal Ank 
Avaz sarke khas ank sompadit keleat. 
Taka Konknni Bhasha Mandal ani 
Thomas Stephens Konknni Kendr 
hanche sahitya puroskar favo zaleat. 

Teach borabor Dalgado Konknni 
Akademicho Potrkarita puroskar ani 
Suryoday he kadomborik sahitya 
puroskar labla. 

Hea xivai tachea kotha, kovita, 
nibond ani ek ankikank khub inamam 
mell'leant. 

Vincy Quadros nhoi fokot 
sahityik bogor to ek somajik ani 
kamdar fuddari. Aplea jivitant 
tannem nond urpa sarkeo gozali 
korun apnnek vegllich protima ubi 
kelea. Hea khatir Goyant toxench 
Goyam bhair dhorun Muscat ani 
Kuwait tacho bhouman zala. 

Tannem bal-sahityant pav) 
ghalam ani Jaduchem Pettul ani 
Jaku heo don bal-kadomboreo 


rokddeoch uzvaddak yevpacheo asat. 


Tachea sogllea vavrant ami taka 
borem yox anvddetat. 


Snows Prokashan, Raia 

